

غزوات و سرایا کے محرکات

(بعض اعتراضات کا جائزہ)

محمد شمیم اختر قاسمی*

نبی اکرم صلی اللہ علیہ وسلم کی مساعی اور انتھک جدوجہد سے صرف ۲۳ سال کی مدت میں اسلام پورے جزیرۃ العرب میں پھیل گیا اور اس کی شعاعیں دوسرے ملکوں پر بھی پڑنے لگیں۔ ہر طرف امن و امان کا دور دورہ ہو گیا، عزت و عصمت محفوظ ہو گئی اور تہذیبی و اخلاقی قدریں بحال ہو گئیں۔ لیکن نبی کی اس عظیم کامیابی پر مشرق و مغرب کے معاندین اسلام جب گفتگو کرتے ہیں تو انہیں سوائے فتح کے اور کچھ نظر نہیں آتا اور جب وہ عہد نبوی کی جنگوں پر بحث کرتے ہیں تو ان میں مختلف قسم کے عیوب نکالے اور متعدد قسم کے اعتراضات کیے جاتے ہیں۔ ان میں سے ایک اعتراض یہ کیا جاتا ہے کہ عہد نبوی میں جتنی بھی جنگیں ہوئیں وہ لوٹ مار پر مبنی تھیں۔ تاکہ مالی استحکام حاصل کیا جاسکے۔ اسی تناظر میں مشہور مستشرق جرمنی زیدان لکھتا ہے:

”عہد و پیمان سے فراغت حاصل ہو گئی اور پرامن جگہ رہنے سے اطمینان ہو لیا تو مسلمانوں کو اہل مکہ کی ایذا دہی اور ان کے مظالم کا خیال آیا۔ انہوں نے انتقام لینے کی غرض سے قریشیوں پر چھاپہ مارنے اور جنگ کرنے کا قصد مصمم کیا اور بہت سے مشہور غزوات وجود میں آئے، جو اسلامی جنگوں کا مقدمہ تھے۔ اسلامی جنگ عرب کی معمولی عادت کے موافق جس کے وہ زمانہ جاہلیت سے عادی تھے چھوٹی چھوٹی مہموں اور قتل و غارت سے شروع ہو کر شہروں اور ملکوں کی فتح پر تمام ہوئی۔ ان غزوات میں سب سے اہم غزوہ بدر کبریٰ کی مہم تھی، کیوں کہ اس جنگ میں مسلمانوں کی کامیابی نے انہیں پے در پے جنگ و جدل کرتے رہنے کا شوق دلایا اور ان کے ارادوں کو قوی بنا دیا۔“ (۱)

ایک دوسرا اعتراض یہ بھی کیا جاتا ہے کہ ان جنگوں کے ذریعہ آپ لوگوں کے اندر خوف و دہشت پیدا کرنا چاہتے تھے، تاکہ وہ مائل بہ اسلام ہوں۔ اگر اس کے خلاف لوگوں کا عمل ہوتا تو پھر محمد کی تلوار نیام سے نکل جاتی۔ اسی وجہ قبول اسلام کے غیر معمولی واقعات رونما ہوئے۔ جیسا کہ ’ولہا وزن‘ نے لکھا ہے:

”وہ کیا چیز تھی جس نے اسلام میں داخلی قوت اور استحکام پیدا کر دیا تھا۔ اسلامی روایتیں اس سے بحث نہیں کرتیں۔ بلکہ وہ صرف اس طاقت کے خارجی مظاہرے کے بیان پر اکتفا کرتی ہیں۔ محمدؐ کے قیام مدینہ کے زمانے کے تمام حالات مغازی رسول اللہ کے تحت بیان ہوتے ہیں۔ مدینے

کے قرب و جوار کے بعض چھوٹے چھوٹے قبائل (جہینہ، مزینہ، اسلم اور خزاعہ) کے ساتھ محمدؐ نے صلح و آشتی کا برتاؤ کیا۔ فیاضانہ غیر جانب داری نے بڑھتے بڑھتے اتحاد کی صورت اختیار کی اور بالآخر یہ سب کے سب مدنی سامراج میں داخل ہو گئے۔ لیکن باقی عرب کے ساتھ خود ان کے اصول نے انہیں محاربانہ رویہ اختیار کرنے پر مجبور کیا۔ ٹھیک اسی وقت سے جب سے اسلام نے دین کو چھوڑ کر حکومت کا لباس پہن لیا، ضرورت محسوس ہوئی کہ کافروں سے جنگ کر کے اسلام کی فضیلت کا ثبوت دیں۔ اصول کی جنگ کو تلوار سے فیصل کرنا پڑا اور اللہ کی حاکمیت مطلق کا اظہار ان لوگوں پر جو اسے ماننے کے لیے تیار نہ تھے، جبر و تشدد کے ذریعہ کیا گیا۔ بجائے عیسیٰ کے اگر محمدؐ یہ کہتے تو زیادہ مناسب تھا کہ ”میں امن کے لیے نہیں آیا ہوں بلکہ تلوار لایا ہوں۔“ اسلام گویا بت پرستوں کے خلاف ایک مستقل اعلان جنگ کی حیثیت رکھتا ہے۔“ (۲)

عہد نبوی میں واقع جنگوں کے محرکات کیا تھے، اس کا تجزیہ آگے پیش کیا جائے گا۔ اس سے قبل یہ وضاحت ضروری معلوم ہوتی ہے کہ جنگ و حرب کے سلسلے میں اسلام کا موقف کیا ہے اور اس سلسلے میں قرآن میں کس طرح کی ہدایات موجود ہیں؟ یہ باتیں ذہن میں متحضر رہیں گے تو پھر تو بہ آسانی غیر جانب دارانہ فیصلہ کیا جاسکتا ہے کہ ان جنگوں میں پہل کس نے کی۔ اس کے بعد یہ باتیں خود بخود منبج ہو جائیں گی کہ معاندین اسلام نے دین اسلام کو بدنام کرنے اور اس کی تعلیمات کو بے اثر کرنے کے لیے جو تحقیق پیش کی ہے اس میں کہاں تک صداقت کا ہے۔

تکریم انسانیت کا الہی منشور

اسلام خوف، ڈر اور بدامنی کی ضد ہے۔ اس کے معنی ہی سلامتی کے ہیں۔ انسانی زندگی کے کسی ایک شعبہ میں نہیں بلکہ تمام شعبوں میں یہ مطلوب ہے۔ اگر کوئی معاشرہ میں بگاڑ اور بدامنی پیدا کرنے کی کوشش کرتا ہے تو اسلام کی نظر میں ایسا شخص مجرم ہے۔

اللہ تبارک و تعالیٰ نے انسان کی تخلیق فرما کر اسے بہت سارے حقوق سے بھی نوازا ہے اور اپنی دوسری تمام مخلوقات پر اسے فضیلت بھی عطا کی ہے۔ جس کے بعض پہلوؤں کا ذکر قرآن میں صراحتاً اور بعض کا کنایہ کیا گیا ہے۔ ایک جگہ فرمایا گیا:

”وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْبُرِّ وَالْبَحْرِ وَرَزَقْنَاهُمْ مِنَ الطَّيِّبَاتِ وَفَضَّلْنَاهُمْ عَلَىٰ

كَثِيرٍ مِمَّنْ خَلَقْنَا تَفْضِيلًا“ (بنی اسرائیل: ۷۰)

(یہ تو ہماری عنایت ہے کہ ہم نے بنی آدم کو بزرگی دی اور انہیں خشکی و تری میں سواریاں عطا کیں

اور ان کو پاکیزہ چیزوں سے رزق دیا اور اپنی بہت سی مخلوقات پر نمایاں فوقیت بخشی۔
ایک دوسرے مقام پر انسان کو بہترین خلقت قرار دیتے ہوئے فرمایا گیا:

”وَلَقَدْ خَلَقْنَا الْإِنْسَانَ فِي أَحْسَنِ تَقْوِيمٍ۔“ (التین: ۴)

(ہم نے انسان کو بہترین ساخت پر پیدا کیا ہے۔)

قرآن مجید میں متعدد مقامات پر پوری انسانیت کو قابلِ تکریم قرار دیا گیا ہے اور اس کے ساتھ شریفانہ اور ہمدردی کا برتاؤ کرنے کی تاکید کی گئی اور اس کے ساتھ سختی کرنے سے منع کیا گیا ہے۔ اگر کسی معقول وجہ سے حالات دگرگوں ہو جائیں اور ملک میں بدامنی اور خوف کی فضا طاری ہو جائے تو اس وقت اسلام جو حکم دیتا ہے وہ کوئی نئی بات نہیں، تمام آسمانی مذاہب میں اس کی تعلیم و تلقین کی گئی ہے۔

دین کے معاملے میں کوئی زبردستی نہیں

اللہ تبارک و تعالیٰ نے اہل ایمان کو اس بات کی بھی تاکید فرمائی کہ دین اسلام کے قبول کرانے میں سختی سے کام نہ لیا جائے، قولِ حسد کے ذریعہ دین کی اہمیت و افادیت واضح کی جائے۔ اس کے بعد جس کا جی چاہے اسے قبول کرے یا نہ کرے۔ ارشادِ ربانی ہے:

”وَقُلْ لِلدِّينِ أُتُوهُ الْكِتَابَ وَالْأَمِينِ ۚ اسَلَّمْتُمْ فَلِنْ اسَلَّمُوا فَقَدِ اهْتَدَوْا ۗ وَإِنْ تَوَلَّوْا فَإِنَّمَا عَلَيْكِ الْبَلَاءُ۔“ (آل عمران: ۲۰)

(پھر اہل کتاب اور غیر اہل کتاب دونوں سے پوچھو: ”کیا تم نے بھی اس کی اطاعت و بندگی قبول کی“ اگر کی تو وہ راہِ راست پا گئے اور اس سے منہ موڑا تو تم پر صرف پیغام پہنچانے کی ذمہ داری تھی۔)

ایک دوسرے مقام پر فرمایا گیا کہ تم لوگوں کو ہرگز زبردستی اسلام قبول نہیں کرا سکتے:

”أَفَأَنْتَ تُكْرِهُ النَّاسَ حَتَّىٰ يَكُونُوا مُؤْمِنِينَ۔“ (یونس: ۹۹)

(پھر کیا تو لوگوں کو مجبور کرے گا کہ وہ مومن ہو جائیں۔)

بلکہ صاف اور سیدھے لفظوں میں یہ فرمایا گیا:

”لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ۔“ (البقرہ: ۲۵۶)

(دین کے معاملے میں کوئی زور و زبردستی نہیں، صحیح بات غلط خیالات سے الگ چھانٹ کر رکھ دی گئی ہے۔)

دینی معاملات میں جبر و تشدد سے احتراز کرنے کے ساتھ غیر مسلموں کے مذہبی مقامات کی حفاظت کا حکم دیتے ہوئے فرمایا گیا ہے:

”الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا رَبُّنَا اللَّهُ وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَفُتِنَتْ صَوَامِعُ وَبِيَعٌ وَصَلَوَاتٌ وَمَسَاجِدُ يُذَكَّرُ فِيهَا اسْمُ اللَّهِ كَثِيرًا“ (الحج: ۴۰)

(یہ وہ لوگ ہیں جو اپنے گھروں سے ناحق نکال دیئے گئے، صرف اس تصور پر کہ وہ کہتے تھے ”ہمارا رب اللہ ہے۔ اگر اللہ لوگوں کو ایک دوسرے کے ذریعے دفع نہ کرتا رہے تو خانقاہیں اور گرجا اور معبد اور مسجدیں جن میں اللہ کا نام کثرت سے لیا جاتا ہے سب مسمار کر ڈالی جائیں۔)

غیر مسلموں کے ساتھ سلوک سے متعلق قرآنی ہدایات

اسلام کا خدا صرف رب المسلمین ہی نہیں بلکہ رب العلمین بھی ہے۔ اس کا رسول رحمة للمسلمین ہی نہیں رحمة للعلمین بھی ہے۔ اس کی تعلیم آفاقی و ابدی ہے اور اس کا مخاطب دنیا کا ہر آدمی ہے۔ اس لیے اسلامی نظام قانون کے مطابق مسلمانوں کی طرح غیر مسلم کی بھی جان و مال اور عزت و آبرو محفوظ ہے۔ اس کے نزدیک پوری انسانیت ایک خاندان اور کنبہ ہے، جہاں تفریق ذات کا نہ کوئی تصور ہے، نہ زور و زبردستی کی کوئی گنجائش اور نہ ہی دوسرے مذہبوں کے قبیحین کی دل آزاری کی اجازت ہے۔ اسلام سختی اور تشدد کرنے والوں کی پر زور مذمت کرتا ہے۔ ارشاد ربانی ہے:

”يَا أَيُّهَا الَّذِينَ آمَنُوا كُونُوا قَوَّامِينَ لِلَّهِ شُهَدَاءَ بِالْقِسْطِ وَلَا يَجْرِمَنَّكُمْ شَنَايُنَا قَوْمَ عَلِيٍّ أَلَّا تَعْدِلُوا إِيَّاهُ فَهُوَ أَقْرَبُ لِلتَّقْوَى“ (المائدہ: ۸)

(اے لوگو جو ایمان لائے ہو! اللہ کی خاطر راستی پر قائم رہنے والے اور انصاف کی گواہی دینے والے بنو۔ کسی گروہ کی دشمنی تم کو اتنا مشتعل نہ کر دے کہ انصاف سے پھر جاؤ۔ یہ خدا ترسی سے زیادہ مناسب رکھتا ہے۔)

ایک اور مقام پر فرمایا گیا:

”وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا“ (الفرقان: ۶۳)

(رحمن کے اصلی بندے وہ ہیں جو زمین پر نرم چال چلتے ہیں اور جاہل ان کے منہ آئیں تو کہہ دیتے ہیں کہ تم کو سلام۔)

جنگ اور فساد کے ذریعہ سماج و معاشرے میں بد امنی پھیلتی ہے اور بے ایمانی کا دور دورہ ہوتا ہے، اس کے نتیجے میں جو نقصانات ہوتے ہیں اس کی وضاحت اور ممانعت کرتے ہوئے اللہ تبارک و تعالیٰ نے فرمایا:

”وَلَا تَبْخُسُوا النَّاسَ أَمْثِلًا هُمْ وَلَا تَفْسِدُوا فِي الْأَرْضِ بَعْدَ إِصْلَاحِهَا۔“ (الاعراف: ۸۵)
(اور لوگوں کو ان کی چیزوں میں گھانا نہ دو اور زمین میں فساد برپا نہ کرو، جب کہ اصلاح ہو چکی ہے۔)

کفار و مشرکین دین کے کھلے ہوئے دشمن ہیں۔ باوجود اس کے ان کے ساتھ کس طرح کا برتاؤ کیا جانا چاہیے، قرآن کی زبانی ملاحظہ فرمائیں:

”وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا بِغَيْرِ عِلْمٍ۔“ (الانعام: ۱۰۸)
(اے مسلمانوں) یہ لوگ اللہ کے سوا جن کو پکارتے ہیں انہیں گالیاں نہ دو، کہیں ایسا نہ ہو کہ یہ شرک سے آگے بڑھ کر جہالت کی بنا پر اللہ کو گالیاں دیے لگیں۔)
دنیاۓ انسانیت کے سامنے دین اسلام کو کس طرح پیش کیا جائے گا، اس کے متعلق قرآن کا رہنما اصول یہ ہے:

”أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ، وَجَادِلْهُمْ بِالَّتِي هِيَ أَحْسَنُ۔ إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِالْمُهْتَدِينَ۔ وَإِنْ عَاقَبْتُمْ فَعَاقِبُوا بِمِثْلِ مَا عُوِبْتُمْ بِهِ وَإَلَيْنَ صَبْرَتُمْ لَهُوَ خَيْرٌ لِلصَّابِرِينَ۔“ (النحل: ۱۲۵-۱۲۶)
(اپنے رب کے راستے کی طرف دعوت دو حکمت اور عمدہ نصیحت کے ساتھ اور لوگوں سے مباحثہ کرو ایسے طریقہ پر جو بہترین ہو۔ تمہارا رب ہی زیادہ بہتر جانتا ہے کہ کون اس کی راہ سے بھٹکا ہوا ہے اور کون راہ راست پر ہے اور اگر تم لوگ بدلہ لو تو بس اسی قدر لے لو جس قدر تم پر زیادتی کی گئی ہو۔ لیکن اگر تم صبر کرو تو یقیناً یہ صبر کرنے والے ہی کے حق میں بہتر ہے۔)

اگر کفار و مشرکین ایمان نہ لائیں اور وہ جنگ سے بھی الگ تھلگ رہیں، اور وہ اسلامی ملک ہی میں رہنا چاہیں تو پھر اس کے ساتھ کیا معاملہ ہوگا؟ اس سلسلے میں قرآن کا یہ بیان ملاحظہ فرمائیں:

”فَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ۔“ (التوبہ: ۲۹)

(جنگ کرو اہل کتاب سے ان لوگوں کے خلاف جو اللہ اور روز آخرت پر ایمان نہیں لاتے اور جو کچھ اللہ اور اس کے رسول نے حرام قرار دیا ہے، اسے حرام نہیں کرتے اور اللہ کے دین حق کو اپنا دین نہیں بناتے (ان سے لڑو) یہاں تک کہ وہ اپنے ہاتھ سے جزیہ دیں اور چھوٹے بن کر رہیں۔)

مذکورہ وضاحت سے یہ بات عیاں ہو جاتی کہ اسلام نے اہل ایمان کو کسی کے ساتھ جبر و اکراہ کرنے سے منع کیا ہے۔ نبیؐ نے ان ہدایات کی خلاف ورزی کی، اس کی توقع ہرگز نہیں کی جاسکتی، کیوں الہی احکام کو اللہ کے بندوں تک پہنچانے کے لیے ہی آپ صلی اللہ علیہ وسلم کو مبعوث کیا گیا تھا۔ خود آپؐ کا شروع سے آخر تک غیر مسلموں کے ساتھ جو سلوک رہا اور آپؐ نے اپنے صحابہ کرام رضوان اللہ علیہم اجمعین کو جو ہدایات فرمائیں اس کا پورا ریکارڈ ذخیرہ احادیث میں موجود ہے۔ جس کو بیان کرنے کی یہاں گنجائش نہیں ہے۔

اس تفصیل کے بعد درج ذیل سطور میں عہد نبویؐ کی جنگوں کا تجزیہ اختصار کے ساتھ پیش کیا جاتا ہے:

۱- ہجرت مدینہ پر کفار مکہ اور مدینہ کے یہودی اور منافقین کا رد عمل:

جن لوگوں نے آپؐ کی دعوت پر لبیک کہا اور ان کا سینہ ایمانی بصیرت سے منور ہوا، انہیں دیکھ کر کفار مکہ تلملا گئے اور ان کا جوش غضب بھڑک اٹھا اور وہ انہیں طرح طرح کی ناقابل برداشت اذیت دینے لگے۔ خود نبی اکرمؐ کو کفار و مشرکین نے شدید تکالیف پہنچائیں، یہاں تک کہ منصوبہ بند طریقے سے آپؐ کے قتل پر بھی آمادہ ہو گئے۔ اسی عالم میں جب کہ کار نبوت کے ۱۲ سال گزر چکے تھے، آپؐ اور آپ کے صحابہ کی پریشانی اور حزن و ملال کو دیکھ کر اللہ تبارک و تعالیٰ نے ہجرت کا حکم دیا۔ اکثر اہل ایمان مال و دولت اور زمین و جائداد، عزیز و اقارب اور سب کچھ چھوڑ کر بے سروسامانی کی حالت میں مدینہ آ گئے۔ یہاں کے مسلمانوں نے آپؐ کا اور آپ کے ساتھیوں کا دلہانہ استقبال کیا۔ حضورؐ کی آمد پر نہ صرف مسلمانوں کو حد درجہ خوشی ہوئی، بلکہ یہاں کے یہودیوں نے بھی خوشی کا اظہار کیا۔ وہ سمجھ رہے تھے کہ آپؐ کی مدد اور رہنمائی سے کفار (عیسائیوں) پر ہم کو نصرت و فتح اور برتری حاصل ہوگی۔ (۳)

جس وقت حضورؐ مدینہ میں داخل ہو رہے تھے، انہی دنوں رئیس المنافقین عبد اللہ بن ابی بن سلول مدینہ کا سردار بننے والا تھا، اس کی تاج پوشی کی ساری تیاری بھی ہو گئی تھی۔ لیکن حضورؐ کے مدینہ پہنچنے سے اس کا خواب چکنا چور ہو گیا اور لوگوں کی توجہ ادھر سے ہٹ کر نبیؐ پر مرکوز ہو گئی۔ اس طرح اس کی عداوت محمدؐ سے ٹھن گئی۔ بعض وجوہ سے وہ کھلے عام حضورؐ سے کچھ کہنے کی جرأت تو نہیں کر سکتا تھا۔ لیکن وہ درپردہ منافقانہ رول ادا کرنے لگا۔ علامہ شبلی نعمانی لکھتے ہیں:

”عام خیال یہ ہے کہ اسلام جب تک مکہ میں تھا مصائب گونا گوں کا آماج گاہ تھا، مدینہ آکر اس کی کلفتیں دور ہوئیں، مگر یہ خیال صحیح نہیں۔ مکہ میں جو مصیبت تھی، گو سخت تھی، لیکن تہا اور منفرد تھی، مدینہ میں آکر وہ متعدد اور گونا گوں بن گئی۔ مکہ کل ایک قوم تھا، مدینہ میں انصار کے ساتھ یہود بھی تھے، جو عادات و خصائل، مذہب اور دیانت میں انصار سے بالکل مختلف اور ان کے حریف مقابل تھے۔ اس پر ایک تیسری قسم (منافقین) کا اضافہ ہوا، جو مار آستین ہونے کی وجہ سے دونوں سے زیادہ خطرناک تھے۔ مکہ اگر قابو میں آجاتا تو حرم کی وسعت اثر کی وجہ سے تمام عرب کی گردنیں خم ہو جاتیں، لیکن مدینہ کا اثر چار دیواری تک محدود تھا۔ مدینہ اب بیرونی خطرات سے بالکل مطمئن تھا، لیکن رسول کی قیام گاہ ہونے نے اس کو قریش کے غیظ و غضب کا تاراج گاہ بنا دیا۔“ (۳)

۲- میثاق مدینہ کے ذریعہ مدینہ کے داخلی انتشار کا انسداد:

اوس و خزرج مدینہ کے اہم قبائل تھے۔ یہ لوگ پرانی رنجش کی بنا پر باہم دست و گریباں بھی رہتے تھے۔ اس سے کبھی کبھی مدینہ کی فضا مسموم ہو جاتی تھی۔ (۵) ادھر یہودیوں کے تین معروف قبائل بنو قینقاع، بنو نضیر اور بنو قریظہ یہیں بے ہوئے تھے۔ اہل کتاب ہونے کی بنا پر وہ مدینہ میں اپنی فوقیت بھی جتاتے اور برتری کی وجہ سے بعض وقت یہاں کے اصل قبائل سے لڑتے بھڑتے بھی رہتے تھے۔ آپ نے لوگوں کو اس مناقشت اور لڑائی بھڑائی سے روکنے کے لیے نہایت حکمت عملی سے کام لیتے ہوئے ایک میثاق تیار کیا۔ جو میثاق مدینہ کہلاتا ہے۔ یہ تقریباً ۵۲ نکات / دفعات پر مشتمل ہے۔ ۲۵ دفعات کا تعلق تو مسلمانوں سے ہے اور ۲۷ نکات تعلق دوسرے مذہب کے ماننے والوں سے ہے۔ اس میں تمام لوگوں کے حقوق کی رعایت کی گئی اور زور دیا گیا کہ تمام قبائل اور مذاہب کے لوگ آپس میں اتحاد و اتفاق سے رہیں گے، ناگہانی کوئی واقعہ یا حادثہ پیش آجائے تو سب مل کر اس کا دفاع کریں گے، ہر کسی کو اپنے مذہب پر عمل پیرا ہونے کی کھلی آزادی حاصل رہے گی اور اگر کوئی بیرونی مدینہ پر حملہ آور ہوتا ہے یا اس کے کسی فرد کو اذیت پہنچاتا ہے تو اس کے تدارک کے لیے تیار رہیں گے اور ہر طرح سے اس کی مدد کریں گے۔ (۶) اس میثاق کی رو سے بہ ظاہر مدینہ ہر طرح کے داخلی و خارجی خطرات اور اندیشوں سے محفوظ ہو گیا۔ مگر اندرونی طور پر دشمنان دین اپنی تخریب کاری سے باز نہ آئے۔

۳- قریش کی دھمکی اور اس کا اثر محمد پر:

ادھر کفار مکہ کو مسلمانوں کی پوزیشن کا علم ہوا تو ان کی دشمنی میں مزید اضافہ ہو گیا۔ انہیں یہ بات برداشت نہ ہوئی کہ مسلمان دوسرے ملک میں آسودگی سے زندگی بسر کریں۔ اس طرح یہ لوگ آگے چل کر خود مکہ کے لیے خطرہ

بن سکتے ہیں۔ لہذا قریش مکہ نے فوری کوئی بڑی کارروائی کرنے سے پہلے یہاں کے رئیس عبداللہ بن ابی بن سلول کو ایک دھمکی بھرا خط لکھا اور زور دیا کہ تم محمد کو ان کے صحابہ سمیت مدینہ سے نکال باہر کرو یا ان سب کا قتل کردو، ورنہ ہم اپنی پوری جمعیت کے ساتھ تم پر دھاوا بول دیں گے اور سب کو فنا کر دیں گے اور تمہاری عورتوں کی عزت پامال کر دیں گے۔ (۷) گو کہ اس خط سے منافقوں کا سینہ کشادہ ضرور ہوا، مگر وہ کھلے عام مہاجرین کو نقصان نہیں پہنچا سکتے تھے۔ ادھر قریش مکہ نے مسلمانوں کو بھی کہلا بھیجا کہ تم مغرور نہ ہونا کہ مکہ سے بچ کر نکل گئے، ہم مدینہ پہنچ کر تمہارا صفایا کر سکتے ہیں۔ (۸) اس دھمکی سے مسلمانوں پر یہ واضح ہو گیا کہ یہ لوگ اب بھی مسلمانوں کے شدید دشمن بنے ہوئے ہیں اور ان کے وجود کو ختم کرنے کے لیے وہ کبھی بھی مدینہ پر حملہ کر سکتے ہیں۔ آئے دن مسلمانوں کو نئی نئی خبریں مل رہی تھیں۔ جس سے ان پر پشمرگی چھائی رہتی تھی۔ اس خطرہ کی وجہ سے حضور رات رات بھر جاگ کر گزارتے کہ مہادا کوئی مدینہ پر رات کی تاریکی میں حملہ نہ کر دے۔ ایک رات کی بے چینی کو دیکھ کر سعد بن وقاص نے پہرہ دیا۔ (۹) مکہ سے نکل جانے کے بعد بھی قریش نے مسلمانوں کو سکون سے رہنے نہ دیا۔ جب تک انہوں نے کوئی بڑی فوجی کارروائی نہ کی مسلمانوں کو اپنے تفوق کی بنا پر ڈراتے دھمکاتے اور انہوں کے زور پر ہراساں کئے رہے۔

۴- اردگرد کے قبائل میں قریش مکہ کی پوزیشن مستحکم تھی:

قریش مکہ کو خانہ کعبہ کی تولیت کہ وجہ سے سارے عرب میں تفوق حاصل تھا اور وہ لوگ قریش کا احترام کرتے تھے۔ (۱۰) اگر قریش مکہ کسی بھی وقت مسلمانوں پر حملہ کرتے تو اردگرد کے قبائل قریش مکہ کا ساتھ دینے سے نہیں چوکتے۔ نیز قریش مکہ کا تجارتی سفر بھی اسی راستے سے ہوتا تھا، اس لیے ان کے تعلقات ان قبائل سے مستحکم تھے اور وہ ان کی آواز پر مرنے پر تیار ہو جاتے۔ جب کہ مسلمانوں کا کوئی معاون اور مددگار نہ تھا۔ سوائے اوس و خزرج کے، مگر ان کی تعداد بہت کم تھی اور یہ اپنے اندرونی اختلاف میں الجھے ہوئے تھے۔ ان کے تعلقات بھی قرب و جوار کے قبائل میں بہ منزلہ صفر تھے۔ ان حالات سے دو چار ہو کر اللہ کے رسول نے اردگرد کے قبائل میں اپنے آدمیوں کو بھیجنا شروع کیا، تاکہ اس سے دو فائدے حاصل ہوں۔ ایک یہ کہ قریش مکہ کی فوجی کارروائیوں کی خبر قبل از وقت ملتی رہے، دوسرے ان قبائل سے قربت بڑھتی رہے اور انہیں بھی معاہدے میں شامل کیا جاسکے۔

۵- زیارت خانہ کعبہ پر مسلمانوں کے لیے پابندی:

ہجرت کے کچھ ماہ بعد حضرت سعد بن معاذؓ عمرہ کی نیت سے مکہ گئے اور اپنے دوست و حلیف امیہ بن خلف کے یہاں ٹھہرے۔ ایک دن انہیں کے ساتھ طواف کعبہ کے لیے نکلے۔ راستے میں ابو جہل سے ملاقات ہو گئی۔ ابو جہل نے امیہ سے پوچھا یہ شخص کون ہے؟ اس نے کہا یہ سعدؓ ہیں۔ اس پر ابو جہل نے سخت لہجے میں کہا کہ تم نے

'بدین' کو اپنے یہاں پناہ دے رکھی ہے۔ میں کبھی یہ پسند نہیں کر سکتا کہ مسلمان خانہ کعبہ کا طواف کریں۔ بہ خدا اگر تم امیہ کے ساتھ نہ ہوتے تو یہاں سے بچ کر نہیں جاسکتے تھے۔ اس پر حضرت سعدؓ نے کہا اگر تم نے ہمیں زیارت خانہ کعبہ سے روکا تو ہم تمہارا مدینے کا راستہ روک دیں گے۔ مطلب یہ تھا کہ تم بھی میری گرفت سے نکل کر نہیں جاسکتے۔ شام کے تجارتی سفر کے لیے تمہیں ہمارے علاقے سے ہی گزرنا ہوگا۔ ہم وہاں پہنچ کر تمہارا راستہ روک دیں گے۔ اس واقعہ سے مسلمانوں پر یہ بھی واضح ہو گیا کہ اب ان کے لیے خانہ کعبہ کے دروازے بند ہو گئے اور وہ آئندہ حج کی سعادت سے محروم رہیں گے۔ یہ قریش کا کوئی معمولی اقدام نہ تھا جسے مسلمان برداشت کر لیتے۔

۶۔ مسلمانوں کے لیے مدافعانہ جنگ لڑنے کے علاوہ کوئی چارہ نہ تھا:

پورا مکہ آپ کا دشمن تو تھا ہی، ان کی شہ پر مکہ و مدینہ کے راستے اور قرب و جوار میں جو لوگ تھے وہ بھی آپ کے دشمن ہو گئے۔ عبداللہ بن ابی سلول کے منصوبہ کی تکمیل نہ ہونے کی بنا پر وہ مسلمانوں سے کبیدہ ہو گیا تھا۔ پھر جب قریش مکہ کی شہ ملی تو اس کی عداوت اور زیادہ بڑھ گئی۔ یہودیوں نے بلا وجہ آپ کو اپنا دشمن سمجھ لیا۔ اس طرح کے حالات میں اگر کوئی گروہ گھر جائے اور اس کے لیے اپنے وجود اور تشخص کو بحال کرنے کی کوئی متبادل سبیل نہ ہو تو کیا کرے۔ اس کے لیے سوائے اس کے اور کوئی چارہ نہیں رہ جاتا کہ وہ اس کا ڈٹ کر مقابلہ کرے۔ ہر دو صورت میں مرنا ہے اگر خدا کے حکم سے کامیابی مل گئی تو یہ بڑی کامیابی ہوگی۔ اس کے بعد پھر کوئی آنکھ اٹھا کر نہیں دیکھ سکے گا۔

ایسے ہی نازک وقت اور کس پرسی کی حالت میں اللہ تبارک و تعالیٰ اپنے محبوب بندوں اور خاص کر اپنے نبیوں کو ان بندشوں سے آزاد فرماتا ہے جس کی وجہ سے ان پر ظلم و تعدی کی جاتی ہے۔ چنانچہ اب وہ وقت آ گیا تھا کہ مسلمانوں کے ہاتھ کھول دیئے جائیں اور انہیں حکم دیا جائے کہ جو لوگ تمہیں ستانے پر تلے ہوئے ہیں اور تمہارے وجود کو فنا کرنے پر کمر بستہ ہیں، ان کا مقابلہ کرو اور انہیں کیفر کردار تک پہنچاؤ۔ فرمان باری تعالیٰ ہے:

”أَذِنَ لِلَّذِينَ يُقَاتَلُونَ بِأَنَّهُمْ ظَلَمُوا وَإِنَّ اللَّهَ عَلَىٰ نَصْرِهِمْ لَقَدِيرٌ۔ الَّذِينَ أَخْرَجُوا مِن دِيَارِهِمْ

بِغَيْرِ حَقٍّ إِلَّا أَن يَقُولُوا رَبُّنَا اللَّهُ۔“ (الحج: ۳۹-۴۰)

(اجازت دی گئی ان لوگوں کو جن کے خلاف جنگ کی جارہی ہے، کیوں کہ وہ مظلوم ہیں اور اللہ یقیناً ان کی مدد پر قادر ہے۔ یہ وہ لوگ ہیں جو اپنے گھروں سے ناحق نکال دیئے گئے، صرف اس تصور پر کہ وہ کہتے تھے: ”ہمارا رب اللہ ہے۔“)

انتہائی سنگین اور نازک حالات میں اللہ تبارک و تعالیٰ نے اپنے آخری نبی کو دفاعی جنگ کا حکم دیا۔ ہو سکتا ہے کہ

کوئی بد باطن یہ کہے (جیسا کہ معاندین اسلام کہتے ہیں) محمدؐ نے بلا وجہ لوگوں سے جنگ کی اور ان کی خون بہایا۔

اس لیے آئندہ پیدا ہونے والے اس الزام اور بہتان کی جڑ ہی کاٹ کر رکھ دی گئی اور صاف صاف فرما دیا گیا کہ ان لوگوں کو یوں ہی جنگ کی اجازت نہیں دی جا رہی ہے اور بلاوجہ نبی لوگوں سے جنگ نہیں لڑ رہے ہیں، بلکہ یہ مظلوم ہیں، انہیں ستایا گیا اور گھروں سے نکالا گیا اور باوجود اس کے انہیں سکون سے رہنے نہیں دیا گیا۔ اس لیے اپنے دفاع میں یہ اقدام کر رہے ہیں۔

اسی سورہ میں آگے اس بات کی بھی وضاحت کر دی گئی ہے کہ یہ اجازت محض جنگ برائے جنگ نہیں ہے۔ بلکہ اس سے مقصود یہ ہے کہ وہ اللہ کے دین کو دنیا میں نافذ کریں:

”الَّذِينَ إِذَا مَكَتَهُمْ فِي الْأَرْضِ أَخَامُوا الصَّلَاةَ وَآتَوُا الزَّكَاةَ وَأَمَرُوا بِالْمَعْرُوفِ وَنَهَوْا عَنِ الْمُنْكَرِ وَاللَّهُ غَافِقَةُ الْأُمُورِ۔“ (الحج: ۴۱)

(یہ وہ لوگ ہیں جنہیں اگر ہم زمین میں اقتدار بخشیں تو وہ نماز قائم کریں گے، زکوٰۃ دیں گے، نیکی کا حکم دیں گے اور برائی سے منع کریں گے اور تمام معاملات کا انجام کار اللہ کے ہاتھ میں ہے۔) اقتدار یا زمام ایسے لوگوں کے ہاتھوں میں دی جاتی ہے جو اس کے اہل ہوتے ہیں۔ اللہ تبارک و تعالیٰ نے اس آیت کے ذریعہ یہ بھی بتا دیا کہ ایسے ہی لوگوں سے ہم نفاذ دین کی توقع رکھتے ہیں۔ لیکن چونکہ یہ بھی انسان ہیں۔ بغیر کسی قید و بند کے انہیں مقابلہ کرنے کی اجازت دے دی جائے تو ہو سکتا ہے کہ انتقام کی رو میں بہہ کر وہ حد سے تجاوز کر جائیں، اس لیے سخت حد بندی بھی کر دی گئی۔ ارشاد باری تعالیٰ ہے:

”يَا أَيُّهَا الَّذِينَ آمَنُوا كُونُوا قَوَّامِينَ لِلَّهِ شُهَدَاءَ بِالْقِسْطِ وَلَا يَجْرِمَنَّكُمْ شَنَايُ قَوْمِ عَلَىٰ أَلَّا تَعْدِلُوا اعْدِلُوا هُوَ أَقْرَبُ لِلتَّقْوَىٰ وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ۔“ (المائدہ: ۸)

(اے لوگو! جو ایمان لائے ہو اللہ کی خاطر راستی پر قائم رہنے والے اور انصاف کی گواہی دینے والے ہو، کسی گروہ کی دشمنی تم کو اتنا مشتعل نہ کر دے کہ انصاف سے پھر جاؤ، عدل کرو، یہ خدا ترسی سے زیادہ مناسبت رکھتا ہے۔ اللہ سے ڈر کر کام کرتے رہو۔ جو کچھ تم کرتے ہو اللہ اس سے پوری طرح باخبر ہے۔)

جہاں جہاں قرآن میں اس طرح کی ہدایات ملتی ہیں، اس کے سیاق و سباق سے یہ وضاحت ضرور ہوتی ہے کہ یہ جنگ بس اللہ کی رضا کی خاطر ہونی چاہئے، نہ کہ لوٹ مار اور قتل و خون ریزی کی نیت سے۔

۷۔ باوجود اس کے نبی صلی اللہ علیہ وسلم صلح کے خواہاں تھے:

اس کے باوجود نبی اس بات کے خواہاں تھے کہ دونوں فریقوں کے درمیان جنگ کی نوبت نہ آئے۔ چنانچہ اسی

غرض کے لیے قرب و جوار کے علاقوں میں و فودروانہ کئے، تاکہ قریش مکہ اپنی تجارت کا خطرہ محسوس کر کے مسلمانوں سے صلح کا ہاتھ بڑھائیں۔ ہم اس کی تفصیل میں جانا نہیں چاہتے کہ غزوہ بدر سے قبل کتنے فود اور سرایا بھیجے گئے۔ لیکن ان کے اصل مقاصد کیا تھے؟ مندرجہ ذیل اقتباس کے ذریعہ اس کا اندازہ لگایا جاسکتا ہے۔ علامہ سید سلیمان ندوی لکھتے ہیں:

”غرض ان حالات کی بنا پر غزوہ بدر سے پہلے سو سو پچاس کی ٹکڑیاں مکہ کی طرف روانہ کی جانے لگیں ابواء کی مہم سے پہلے بذات خاص آپ نے کسی مہم میں شرکت نہیں کی۔ اس ابواء کی مہم سے پہلے جو صفر ۲ھ میں واقع ہوئی اور جس میں آپ نے خود شرکت فرمائی تھی۔ ارباب سیر نے تین مہموں کا ذکر کیا ہے، جن کو ان کی زبان میں ’سریہ‘ کہتے ہیں۔ سریہ حمزہ، سریہ عبیدہ بن حارث، سریہ سعد بن ابی وقاص۔ لیکن ان میں سے کسی مہم میں کوئی کشت و خوف نہیں ہوا، یا تو بیچ بچاؤ ہو گیا یا بیچ کر نکل گئے۔ ارباب سیر نے ان سرایا کا مقصد یہ بتایا ہے کہ یہ قریش کے تجارتی قافلہ کو چھیڑنے کے لیے بھیجے جاتے تھے۔ یعنی حضرت سعد کی تہدید کے مطابق ان کی شامی تجارت کو بند کرنا مقصود تھا۔ مخالفین کہتے ہیں کہ صحابہ کو غارت گری کی تعلیم دی جاتی تھی۔ لیکن یہ الزام کس قدر جہالت پر مبنی ہے کہ اول تو اسلام کی شریعت میں یہ سخت تر گناہ ہے، ثانیاً واقعہ کیا بتاتا ہے؟ کیا ان میں سے کسی مہم میں بھی یہ مذکور ہے کہ صحابہ نے قافلہ کا مال لوٹ لیا؟ ثالثاً اگر ان سرایا کا مقصد لوٹنا اور ڈاکہ ڈالنا ہی ہوتا تھا تو قریش کے قافلہ تجارت کے سوا یہ مقصد کہیں اور نہیں حاصل ہو سکتا تھا؟“ (۱۱)

۸۔ شروع ہی میں صلح ہو جاتی تو جنگ کی نوبت نہ آتی:

کون نہیں جانتا کہ عرب کی سرزمین برسہا برس سے غیر مامون تھی اور ان کے درمیان قتل و خون ریزی کا لامتناہی سلسلہ جاری تھا۔ بات بات پر تلوار نیام سے نکل جاتی اور طاقت و رکم زور کی گردن اڑا دیتا تھا۔ حضور کی نبوت کے لیے صرف ۲۰ سال بعد فتح مکہ کے ساتھ ہی پورے عرب میں امن و امان کی فضا طاری ہو گئی۔ اسی کے حصول کے لیے تو نبی نے اتنی مصیبتیں اور مشقتیں برداشت کی تھیں۔ حالانکہ حضور چاہتے تو کفار و مشرکین سے جو جنگیں ہوئیں اس میں پہل کرتے اور مقصد حاصل کر لیتے۔ یقیناً حضور گواپنے مقصد میں کامیابی حاصل ہوئی، مگر اقدامی جنگ کے ذریعہ نہیں بلکہ دفاعی جنگ کے ذریعہ۔ جنگ بدر تا جنگ احزاب ساری کی ساری جنگیں مدافعت تھیں۔ سب کی سب جنگیں یا تو مدینے کے قریب لڑی گئیں یا مکہ و مدینہ کے درمیانی مقام پر۔ مقام جنگ اس بات کے ثبوت ہیں کہ حملہ آور مشرکین تھے۔ جو اسلام کو مٹانے کے ارادے سے آئے تھے۔ مدافعت کا حق دنیا کا ہر قانون تسلیم کرتا ہے۔ خود

عیسائی کتب مقدسہ اس حق سے انکار نہیں کرتیں۔ عہد نامہ قدیم کی رو سے فیصلہ کیا جائے تو پورا مشرک عرب گردن زدنی قرار پائے گا اور مسلمانوں کو مدافعت کا پورا پورا استحقاق میسر تھا۔ (۱۲) تو پھر جنگوں کو مبنی بر ظلم قرار دینا کس طرح درست ہو سکتا ہے؟

۹- قریش مکہ کا مسلمانوں پر ابتدائی حملہ:

غزوہ بدر سے پہلے جو سرایا روانہ کیے گئے، ان میں سے کسی بھی سر یہ میں قریش مکہ سے بڑھ بیٹھ نہیں ہوئی۔ البتہ ان سرایا کا ایک مفید نتیجہ یہ برآمد ہوا کہ آپ کے ذریعے مختلف قبائل کے درمیان عہد و پیمانہ ہوئے کہ یا تو ہم آپ کا ساتھ دیں گے، یا پھر غیر جانب دار رہیں گے۔ اس سے قریش مکہ اپنے لیے خطرہ محسوس کرنے لگے۔ اسی بوکھلاہٹ میں کزربن جابر فہری نے مدینہ کی چراگاہ پر حملہ کر دیا اور مدینہ والوں کے مویشیوں کو بھگالے گیا۔ (۱۳) اس نازیبا حرکت کے ذریعہ قریش مکہ مسلمانوں کو یہ باور کرانا چاہتے تھے کہ ہم تین سو میل دور رہنے کے باوجود تمہارے گھروں سے مویشی بھگالے جاسکتے ہیں۔ تو پھر ہم تم پر کسی بھی وقت حملہ کرنے کی طاقت بھی رکھتے ہیں، اس لیے اپنی مختصر سی جماعت پر زیادہ مغرور ہونے کی کوشش نہ کرو۔ مسلمانوں نے ان قریشی لٹیروں کا دور تک تعاقب کیا، مگر ان کو پانہ سکے۔ (۱۴)

۱۰- قریش کی جنگی کارروائیوں کا پتہ لگانا:

حضور اکرم حالات کے پیش نظر چند افراد پر مشتمل قافلہ کو ادھر ادھر بھیج دیا کرتے تھے، تاکہ قریش مکہ کی کارروائی کی خبر قبل از وقت ملتی رہے۔ اسی غرض کے لیے ایک مختصر دستہ عبداللہ بن جحش کی قیادت میں ہجرت کے ۷ ماہ بعد ماہ رجب میں روانہ کیا اور انہیں ایک بندتحریر بھی دی اور ساتھ ہی یہ حکم بھی دیا کہ جب تم دودن کی مسافت طے کر لو تو اس خط کو کھولنا اور اس میں درج ہدایات پر عمل کرنا اور ساتھیوں میں سے کسی کو اس ہدایت پر عمل کرنے کے لیے مجبور نہ کرنا۔ چنانچہ جب یہ لوگ دودن کی مسافت طے کر چکے تو اس خط کو کھولا تاکہ آپ کی ہدایات پر عمل کریں کہ اب کیا کرنا ہے۔ خط میں انہیں مندرجہ ذیل ہدایات کا علم ہوا:

”جب تم میری اس تحریر کو دیکھو تو یہاں تک چلو کہ مکہ مکرمہ اور طائف کے درمیانی نخلہ میں اترو اور وہاں رہ کر قریش (کی کارروائیوں) کی دیکھ بھال کرتے رہو اور ان کی خبروں سے ہمیں آگاہ کرو۔“ (۱۵)

یہ دستہ مکہ کے بالکل قریب پہنچ گیا تھا اور یہاں سے قریش مکہ کی کارروائیوں سے آگاہی حاصل کی جاسکتی تھی۔ ٹھیک اسی مقام پر قریش کے ایک تجارتی قافلہ سے مسلمانوں کا آمناسامنا ہو گیا۔ ان کے لیے کوئی چارہ نہ تھا

کہ وہ ان سے مقابلہ نہ کریں۔ لیکن مشکل یہ تھی کہ یہ رجب کی آخری تاریخ تھی جو اشہر حرم میں شامل ہے اور اس میں جنگ ممنوع ہے۔ آپسی کی رد و قدح کے بعد بات طے پائی کہ ان پر حملہ کیا جائے۔ اس جھڑپ میں قریش کا ایک آدمی مارا گیا۔ کچھ بھاگ نکلے، دو کو مسلمانوں نے گرفتار کر لیا اور ان کے سامان پر قبضہ کر کے کامیاب و کامران مدینہ لوٹے۔ ہم کہہ سکتے ہیں کہ یہ مسلمانوں کی طرف سے کرز بن جابر فہری کے حملے کا جواب تھا۔ جب یہ لوگ مدینہ پہنچے، قیدیوں اور مال غنیمت کو پیش کیا تو حضورؐ نے سخت ناراضگی کا اظہار کیا اور کہا کہ ہم نے تمہیں حملہ کرنے کی اجازت تو نہیں دی تھی؟ (۱۶) اور تم نے حرام مہینے میں جنگ کر کے سنگین جرم کیا ہے۔ حالانکہ یہ ان کا جرم نہ تھا۔ کیونکہ رجب کی آخری تاریخ تھی اور سورج غروب ہو چکا تھا، شعبان کا مہینہ شروع ہو گیا تھا۔ (۱۷) اس حملے پر مشرکین نے بھی واویلا مچایا اور ہر طرف سے سوال ہونے لگے۔ چنانچہ اسی واقعہ سے متعلق اللہ تعالیٰ نے مندرجہ ذیل آیت نازل کی، جس میں فرمایا گیا کہ قریش کی زیادتیوں کے سامنے یہ واقعہ کوئی اہمیت نہیں رکھتا۔ (البقرہ: ۲۱۷)

۱۱- قریش نے بدر میں مقابلہ آرائی کے لیے مسلمانوں کو مجبور کیا:

غزوہ بدر کبریٰ کے واقع ہونے سے ایک مہینہ قبل خود حضورؐ ڈیڑھ یا دو سو صحابہ کو ساتھ لے کر مقام ذی عسیرہ تک گئے تھے۔ اس کی وجہ یہ ہوئی کہ آپ کے سراغ رساں دستہ نے آپ کو اطلاع دی کہ قریش کی ایک جماعت قریش کا مال تجارت لے کر شام کے لیے مکہ سے روانہ ہو چکی ہے۔ اس کو پالینے کے لیے حضورؐ بہ سرعت تمام پیادوں کے ایک مقام ذی عسیرہ تک تشریف لے گئے۔ اس کاروائی کا بس یہ مقصد تھا کہ آپ کا ان سے سامنا ہو اور ان سے براہ راست گفت و شنید کریں۔ مگر جب حضورؐ مقام مذکور پر پہنچے تو معلوم ہوا کہ یہ قافلہ یہاں سے گزر چکا ہے۔

یہیں سے اسلامی تاریخ میں غزوات کے واقع ہونے کا ایک نیا باب شروع ہوتا ہے۔ بیش تر مورخین اور اصحاب سیر لکھتے ہیں کہ جب مذکورہ قافلہ واپس آ رہا تھا، جو اپنے ساتھ کثیر منافع اور مال و دولت رکھتا تھا، اس کے تعاقب کے لیے رسولؐ دوبارہ نکلے، جس کے نتیجے میں جنگ بدر کبریٰ واقع ہوئی۔ اس قافلہ کا سردار ابوسفیان تھا اور ان کے ساتھ قریش کے دیگر بڑے سردار بھی تھے۔ غور طلب بات ہے کہ کیا قریش مکہ نخلہ کے حملہ سے بے خبر تھے؟ کیا انہیں اندازہ نہیں تھا کہ مال و دولت سے بھرے اس قافلہ کو نبیؐ اور آپ کے اصحاب روکنے کی کوشش کریں گے؟ انہوں نے مسلمانوں کے ارادے کو پوری طرح اندازہ کر لینے کے بعد ہی یہ سفر اختیار کیا ہوگا، تہی تو وہ وقت سے پہلے ہی گزر گئے اور اپنے پیچھے نہایت رازدارانہ طریقے سے ایک فوجی دستہ کو چھوڑ دیا کہ جب واپسی میں ہم تم کو اپنی مدد کے لیے بلائیں تو فوراً متعینہ مقام پر پہنچ جانا۔ چنانچہ قریش کا یہ قافلہ جاتے ہوئے مسلمان کی گرفت سے بچ نکلا، مگر واپسی کے وقت اسے یقین تھا کہ اب کی بار ضرور مسلمانوں سے آمنہ سامنا ہوگا اور وہ ہمیں نقصان پہنچا کر

رہیں گے۔ اس لیے ابوسفیان نے پہلے ہی مکہ خیر بھجوادئی کہ ہمارا قافلہ خطروں میں گھر چکا ہے، ہماری مدد کے لیے پوری تیاری کے ساتھ پہنچو۔

کفار مکہ کی اس رازدارانہ کارروائی سے رسولؐ بے خبر نہیں تھے۔ اب آپؐ کے لیے اس کے سوا اور کوئی چارہ نہیں تھا کہ آگے بڑھ کر مقابلہ کریں اور آئندہ کے لیے قریش مکہ کے کسی بڑے حملے کی سنگینی سے محفوظ ہو جائیں۔ اس مدافعتانہ کارروائی میں شرکت کے لیے آپؐ نے اپنے اصحاب کے دلوں میں غیر معمولی جذبہ پیدا کیا، تاکہ دشمن کا مقابلہ پوری جمعیت کے ساتھ کیا جاسکے۔ چنانچہ آپؐ نے فرمایا:

”یہ قریش کا قافلہ ہے اس میں ان کے (مختلف قسم کے) مال ہیں، پس ان کی طرف نکلو، شاید اللہ تمہیں اس میں سے کچھ غنیمت دلا دے۔“ (۱۸)

ایسا معلوم ہوتا ہے کہ اس جنگ کی تیاری قریش مکہ نے پہلے سے ہی شروع کر دی تھی۔ فوجی قوت کی فراہمی اور نقل و حرکت کے انتظامات کے لیے درکار وقت کو بھی اس میں شریک کر لیا جائے تو منصوبہ ایسے وقت تیار کیا گیا جب ابوسفیان کا قافلہ ابھی شام سے روانہ بھی نہ ہوا تھا۔ (۱۹) تاہم نبیؐ نے اپنی اس کارروائی کو اپنے صحابہ کے لیے بہت زیادہ ضروری نہیں سمجھا کہ اس میں شرکت سب کے لیے لازمی ہے۔ جیسا کہ امام بخاری نے صراحت کی ہے۔ (۲۰) اس کی تائید ابن ہشام کے مندرجہ ذیل اقتباس سے بھی ہوتی ہے:

”لوگوں نے آپؐ کی ترغیب کا اثر قبول کیا اور بعض تو فوراً اٹھ کھڑے ہوئے، البتہ بعض نے سستی کی۔ اس کا سبب یہ تھا کہ انہوں نے خیال کیا کہ رسولؐ نے یہ نہیں فرمایا کہ جنگ درپیش ہے۔“ (۲۱)

مسلمانوں کو مکہ سے نکل جانے کے لیے قریش نے مجبور کیا تھا۔ اگر تاخیر کرتے تو مزید جان کی ہلاکت کا خطرہ ہو سکتا تھا۔ اس لیے من جانب اللہ حکم ملتے ہی مسلمانوں نے آنا فانا وہاں سے نکلنا شروع کر دیا اور انتہائی بے سروسامانی کے عالم میں مدینہ پہنچے۔ اس طرح ان کی مالی حالت بڑی خراب ہو گئی تھی۔ بعض لوگوں کے گھروں میں غربت و افلاس کی بنا پر کئی کئی شام تک چولہا نہ چلتا تھا۔ ادھر مسلمان اس پریشانی سے نکلنے کی کوشش بھی کر رہے تھے کہ قریش کے حملہ کی خبر نے انہیں مزید پریشانی میں مبتلا کر دیا تھا۔ جب کہ قریش مکہ نے مہاجرین کے تمام مال و جائیداد کو اپنے قبضہ میں کر لیا تھا۔ ان سب وجوہات کے پیش نظر نبیؐ نے اس دستہ پر اچانک حملہ کرنے کی ترغیب دی کہ اگر اس میں کامیابی مل گئی تو اس خسارہ کی تلافی ہو جائے گی اور اگر وہ کسی طرح ہماری دسترس سے نکل گئے تو قابل افسوس بات بھی نہ ہوگی۔ چنانچہ اللہ کے رسولؐ نے معمولی سواری اور جنگی اسلحہ کو جمع کیا اور ۳۱۳ صحابہ کے ساتھ مدینہ

سے نکلے اور مقام بدر پر پہنچ کر کئی فوج اور قافلہ کا انتظار کرنے لگے۔

ادھر قریش کا میر کارواں ابوسفیان حد درجہ محتاط اور چاق و چوبند تھا۔ وہ مدینہ کی طرف سے آنے والے ہر آدمی اور قافلہ سے کسی بڑی جمعیت کے راستہ میں اکٹھا ہونے کے بارے میں پوچھ تاچھ کرتا رہتا تھا۔ لہذا اسے جلدی ہی معلوم ہو گیا کہ قریشی قافلہ پر حملہ کرنے کے لیے محمدؐ اپنی فوج لے کر مدینہ سے خروج کرنے والے ہیں۔ چنانچہ اس نے فوراً ایک آدمی کو مکہ بھیج دیا، جو اہل مکہ کو خبر دے کہ مسلمان قافلہ کو لوٹنے کے لیے تاک میں بیٹھے ہوئے ہیں۔ اس لیے اپنے مال کی حفاظت اور ہمارے تعاون کے لیے جلد پہنچیں۔ اس خبر کے ملتے ہی سارا مکہ ابوسفیان کی مدد کو نکل پڑا۔ یہ دستہ ایک ہزار نفوس پر مشتمل تھا اور پوری طرح آلات حرب سے مزین تھا۔ اچانک کی تیاری میں اتنا ساز و سامان اور اتنی تنظیم نہیں ہو سکتی۔ اس لیے لامحالہ یہ تسلیم کرنے پڑے گا کہ وہ پہلے سے ہی اس کی تیاری کر رہے تھے۔ البتہ بعد میں اس کاروائی کو قافلہ کی حفاظت کا نام دیا گیا۔

جب حضورؐ بدر کے مقام پر پہنچے تو ابوسفیان کا قافلہ راستہ بدل کر یہاں سے نکل چکا تھا۔ حالانکہ ابوسفیان کے قافلہ کے بیچ نکلنے کی خبر قریش کے اس دستہ ہو گئی تھی جو اس کی مدد کے لیے آرہا تھا۔ اب مسلمانوں سے لڑنے کی کوئی وجہ نہیں تھی اور اسے بھی مکہ لوٹ جانا چاہئے تھا۔ بعض لوگوں نے اس دستہ کے سپہ سالار ابو جہل سے کہا بھی کہ چوں کہ ہمارے آدمی اور اموال محفوظ ہیں۔ ابوسفیان بیچ کر مکہ کی طرف روانہ ہو چکا ہے، اس لیے اب جنگ کی کوئی بات نہیں، ہم مسلمانوں سے لڑے بھڑے بغیر اپنے وطن لوٹ جائیں۔ مگر ابو جہل نے ان لوگوں کی بات نہ مانی اور ابن ہشام کے بقول ابو جہل نے اپنے ساتھیوں کو مسلمانوں سے مقابلہ آرائی کے لیے مندرجہ ذیل باتوں کے ذریعہ جوش دلایا:

”واللہ! جب تک ہم بدر نہ پہنچ جائیں، نہیں لوٹیں گے (بدر عرب کے میلوں میں سے ایک تھا، جہاں ان کے لیے ہر سال بازار لگتا تھا) وہاں تین دن رہیں گے، کاٹنے کے قابل جانور کاٹیں گے۔ کھانا کھلائیں گے، شراب پلائیں گے، گانے والیاں ہمارے سامنے گائیں گی، عرب میں ہماری شہرت ہوگی۔ ہمارے جانے اور اکٹھے ہونے کی خبر پھیلے گی۔ پھر ہمارا رعب داب ان پر چھا جائے گا۔ اس لیے چلنا چاہئے۔“ (۲۲)

قریش مکہ نے مسلمانوں کو اپنی طاقت، اور افواہ کے زور پر ایک بڑی جنگ برپا کرنے کے لیے مقام بدر تک کھینچا گیا۔ تاکہ اپنی عداوت کی بھڑاس دل کھول کر نکال سکیں۔ ابو جہل موج سستی کرنے کے لیے اپنے ساتھیوں کو لے کر میدان بدر میں ہرگز نہیں پہنچا تھا، بلکہ وہ اس بہانے مسلمانوں سے لڑنا چاہتا تھا۔ چوں کہ مسلمان کسی بڑی

جنگ کی نیت سے نہیں آئے تھے، اس لیے حضورؐ نے اس نازک وقت میں صحابہ کرام سے مشورہ کیا کہ کیا کرنا چاہیے۔ مہاجرین اور انصار سب نے بیک زبان کہا کہ ان کا مقابلہ کیا جائے اور اس کے لیے ہم لوگ آپ کے ساتھ ہیں۔ یہاں تک کہ حضرت سعد بن معاذؓ نے حضورؐ کو اپنی تقریر کے ذریعہ اپنی مدد اور ہر موقع پر آپ کا ساتھ دینے کا یقین دلایا۔ ان کی تقریریں کر اللہ کے رسول کو مہاجرین کی طرف سے یقین ہو گیا کہ یہ لوگ ثابت قدم رہنے والے ہیں۔ اس پر اللہ کے رسولؐ نے فرمایا:

”چلو اور خوش ہو جاؤ کہ اللہ نے مجھ سے دونوں گروہوں میں سے ایک کا وعدہ فرمایا ہے۔ واللہ اس

وقت گویا میں بے شبہ ان لوگوں کے پچھڑنے کے مقامات دیکھ رہا ہوں۔“ (۲۳)

۳۱۳ اور ۱۰۰۰ ہزار کا کیا مقابلہ، وہ بھی اس حال میں کہ مسلمان خالی ہاتھ تھے۔ لیکن چونکہ یہ حق و باطل کا پہلا معرکہ تھا۔ اس لیے مسلمانوں کے حوصلے بلند تھے۔ ان کی ساری توجہ نصرت الہی پر مرکوز ہو گئی۔ آپؐ نے اپنے رب کے حضور دعا کی:

”اے اللہ میں تجھ سے سوال کرتا ہوں کہ اپنا وعدہ اور قرار پورا کر۔ یا اللہ اگر تیری مرضی یہی ہے

(کہ یہ کافر غالب ہوں) تو پھر زمین میں تیری عبادت کرنے والا کوئی نہ رہے گا۔“ (۲۴)

یہ دعا اس بات کو واضح کرتی ہے آپ کم زور تھے اور قریش مکہ طاقت ور اور مسلمانوں نے یہ جنگ اپنے ذاتی مفاد اور مال و دولت کے حصول کے لالچ میں نہ کی تھی بلکہ اللہ کی رضا اور اس کے دین کو دنیا میں غالب و نافذ کرنے کے لیے کی تھی۔ چنانچہ اللہ تبارک و تعالیٰ نے آپ کی نصرت و مدد فرمائی:

”اِنِّیْ مُیِّدٌ لِّکُمْ بِاللَّیْلِ مِنَ الْمَلَائِکَةِ مُرْدِفِیْنَ۔“ (الانفال: ۹)

(میں تمہاری مدد کے لیے پے در پے ایک ہزار فرشتے بھیج رہا ہوں۔)

اور اللہ نے فرشتوں کو وحی کی:

”اِنِّیْ مَعَكُمْ فَتَبٰتُوا الَّذِیْنَ اٰمَنُوْا سَالِفِیْ فِیْ قُلُوْبِ الَّذِیْنَ کَفَرُوْا الرَّحْبُ۔“ (الانفال: ۱۲)

(میں تمہارے ساتھ ہوں، تم اہل ایمان کو ثابت قدم رکھو۔ میں ابھی ان کافروں کے دلوں میں

رعب ڈالے دیتا ہوں۔)

نتیجہ یہی برآمد ہوا کہ قریش مکہ اس ابتدائی جنگ میں شکست سے دوچار ہوئے اور مسلمانوں کو کامیابی اور سرخروئی حاصل ہوئی۔ اس فتح اور قریش کی شکست کی خبر مکہ پہنچی تو لوگوں کو یقین نہ آیا اور جو یہ خبر لایا تھا اسے مجذوب اور پاگل کہا گیا۔ یہاں تک کہ ان پر حقیقت واضح ہو گئی تو ان کی سر بلندی خاک میں مل گئی اور وہ کسی کو منہ دکھانے

کے لائق نہ رہے۔ ادھر مدینہ کے یہود اور منافقین اس فتح پر انگشت بدنداں ہو گئے۔

۱۲۔ ابوسفیان نے مسلمانوں پر دوبارہ حملہ کر کے اپنی قسم پوری کر لی:

قریش مکہ اب بھی سکون سے نہ بیٹھے اور بدر کی شکست کا بدلہ لینے کی ٹھان لی۔ یہاں تک کہ ابوسفیان نے قسم کھائی کہ جب تک محمدؐ سے فیصلہ کن جنگ نہ کر لوں گا اس وقت تک جنابت کے سبب سے بھی غسل نہ کروں گا اور پانی کو ہاتھ نہ لگاؤں گا۔ اپنی قسم کو پوری کرنے کے لیے دو سو سواروں کو ساتھ لیا اور مدینہ کے قریب ایک پہاڑی کے دامن میں اترا، اپنے لشکر کو اس نے وہیں ٹھہرایا اور خود رات کی تاریکی میں مدینہ کے یہودی بنو نضیر کے جی بن اخطب کے گھر پہنچا تو اس نے ملنے سے انکار کر دیا۔ وہاں سے لوٹا تو سلام بن مشکم کے پاس گیا۔ اس نے اسے مہمان بنایا اور مسلمانوں کے رازوں کی خبر دی۔ پھر وہ رات کے آخری حصے میں پو پھننے سے قبل ہی وہاں سے نکل گیا۔ یہاں تک کہ جاتے جاتے مدینہ کے ایک کنارے 'عریض' کے مقام پر واقع ایک نخلستان میں آگ لگادی اور ایک انصاری سعد بن عمر اور ان کے حلیف کو کھیت میں تنہا پا کر قتل کر دیا اور فرار کی راہ لی۔ حضور کو قریش کے اس حملہ کی خبر ہوئی تو اپنے صحابہ کو اس کے پیچھے دوڑایا، مگر اس کو گرفتار کرنے میں کامیاب نہ ہو سکے۔ (۲۵) اس حملہ کے ذریعہ ابوسفیان نے اپنی قسم تو پوری کر لی، مگر خواہ مخواہ مسلمانوں کو مجبور کر دیا کہ تم بھی قریش پر حملہ کرو۔

۱۳۔ بنو قیقاع کی معاہدہ شکنی اور اس کا انجام:

مدینہ میں آباد یہودیوں کا ایک قبیلہ بنو قیقاع بھی تھا۔ مسلمانوں کو غزوہ بدر میں شاندار کامیابی ملی تو گویا ان کے سینے پر سانپ لوٹ گیا اور وہ اندر سے جل بھن سے گئے۔ سب سے پہلے انہوں نے ہی عہد شکنی کی۔ (۲۶) اس پر اللہ کے رسول نے انہیں سمجھایا:

”اے گروہ یہود اللہ سے ڈرو کہیں قریش کی سی سزا کا نشانہ نہ بن جاؤ اور اسلام اختیار کرو۔“ (۲۷)

اس پر بنو قیقاع کا جو رد عمل ہوا وہ انتہائی افسوس ناک تھا۔ انہوں نے مسلمانوں کی غیرت کو لکارتے ہوئے بھرے مجمع میں کہا:

”اے محمد تم سمجھتے ہو کہہ ہم بھی تمہاری قوم کی طرح ہیں۔ تم اس دھوکے میں نہ رہنا۔ تم نے ایسے لوگوں سے مقابلہ کیا ہے، جنہیں جنگ کے متعلق کچھ معلوم نہ تھا۔ اس لیے ان پر قابو پایا۔ ہماری حالت یہ ہے کہ واللہ! اگر ہم تم سے جنگ کریں گے تو تمہیں معلوم ہو جائے گا کہ ہم خاص قسم کے لوگ ہیں۔“ (۲۸)

اس طرح بنو قیقاع نے بے وجہ مسلمانوں سے لڑنے بھڑنے کی بحث چھیڑ دی۔ یہاں تک کہ ایک دن خود اپنی

بدہائلی کی وجہ سے اس کا موقع بھی فراہم کر دیا کہ ان پر سختی کی جائے اور انہیں کیفر کردار تک پہنچایا جائے۔ ایک مسلمان عورت سامان فروخت کرنے کی عرض سے بنوقیقاع کے دکاندار کے یہاں گئی۔ دکاندار نے اس کے ساتھ شرارت کی اور اسے ننگا کر دیا اور اس کا مذاق اڑانے لگا۔ خاتون نے اپنی مدد کے لیے آواز لگائی۔ ایک مسلمان آیا اور دکان دار کا قتل کر دیا۔ یہودیوں نے جوابی حملہ کیا اور اس مسلمان کو بھی شہید کر دیا۔ اس پر فضا کشیدہ ہو گئی۔ مقتول مسلمان کے اقربا اور ان کے حلیف بگڑے تو پوری آبادی مسلم آبادی پر ٹوٹ پڑی۔ اس فساد کو ختم کرنے کے لیے بنو قیقاع کے خلاف تادیبی کارروائی کی گئی۔ انہوں نے قلعہ بندی کر کے جنگ کی حالت پیدا کر دی۔ ان کا محاصرہ کیا گیا۔ باہر سے کوئی ان کی مدد کو نہ پہنچا تو انہوں نے ہتھیار ڈال دیئے۔ جرم جیسا تھا اس کے مطابق انہیں سزا نہیں دی گئی۔ عبداللہ بن ابی سلول درمیان میں آ گیا اور نبیؐ سے گستاخانہ لہجے میں درخواست کی کہ میرے دوست اور حلیف کے ساتھ رحم کا معاملہ کیجئے۔ (۲۹) اس منافق کے اس رویے پر قرآن کی آیت نازل ہوئی، جس میں حکم دیا گیا کہ یہودیوں اور عیسائیوں کو اپنا رفیق نہ بناؤ۔ (المائدہ: ۵۱-۵۲) حضرت عبادہ بن صامت نے بھی رسولؐ سے درخواست کی کہ ان کے ساتھ رحم کا معاملہ کریں۔ بادل نخواستہ نبیؐ نے ان کی جان بخشی تو کر دی، مگر حکم دیا کہ وہ مدینہ چھوڑ کر کہیں اور چلے جائیں۔

۱۳- غزوہ احد میں قریش مکہ کی ہزیمت:

ابوسفیان غزوہ بدر کا زیادہ ہولناک طریقے سے بدلہ لینے کی مسلسل تیاری کرتا رہا۔ اس کے ساتھ ساتھ خاص طور سے عبداللہ بن ربیع، عکرمہ بن ابو جہل اور صفوان بن امیہ قریش کے اعیان و اشراف کے پاس پہنچتے اور انہیں آمادہ کرتے کہ مسلمانوں سے ایک بڑی جنگ لڑنے میں ہماری ہر طرح سے مدد کریں اور اپنی شرکت کو یقینی بنائیں۔ یہاں تک کہ پورا مکہ ایک فیصلہ کن جنگ میں حصہ لینے کے لیے تیار ہو گیا۔ قریش کے بڑے بڑے سرداروں کی خواتین نے بھی اس جنگ میں حصہ لیا۔ جب تین ہزار کاشکر جبار تمام سازوں کے ساتھ تیار ہو گیا تو منزل بہ منزل کوچ کرتا ہوا آگے بڑھا اور جبل احد کے قریب مقام عینین پر پڑاؤ ڈالا۔

حضورؐ کو خلاف توقع اتنی بڑی فوج کے ساتھ قریش مکہ کے حملے کی خبر ملی تو آپؐ نے صحابہ کو بلایا اور مشورہ کیا کہ اس صورت میں کیا کرنا چاہئے۔ صحابہ کی اکثریت اس رائے پر متفق ہوئی کہ مدینہ سے نکل کر ان کا مقابلہ کرنا چاہئے۔ آنا فانا میں ایک ہزار کا اسلامی لشکر تیار ہو کر نبیؐ کے گرد جمع ہو گیا۔ جب لشکر مدینہ سے نکل کر مدینہ سے تھوڑی دور کے فاصلہ مقام سقوط پر پہنچا تو عبداللہ بن ابی اپنے تین سو ہم خیال لوگوں کو لے کر مسلمانوں سے الگ ہو گیا اور جنگ میں شرکت سے منع کر دیا۔ باوجود اس کے نبیؐ اپنے سات سو صحابہ کو لے کر احد کی گھاٹی میں پہنچے اور وہیں ظہر

گئے۔ صحابہ کرام کو ہدایت کردی کہ تم میں سے کوئی اس وقت تک قتال نہ کرے، جب تک کہ میں حکم نہ دوں۔ (۳۰) آپ نے مدینہ کو سامنے اور احد کو پشت پر رکھ کر صفوں کو مرتب کیا۔ اسلامی لشکر کو حملہ کرنے سے قبل یہ تاکید بھی کردی کہ تمہیں جن مقامات پر متعین کیا گیا ہے ان پر جتے رہنا اور پشت کی جانب سے ہماری حفاظت کرنا۔ اگر مجھے قتل ہوتا ہوا بھی دیکھو تو ہماری مدد کے لیے نہ آنا اور اگر غنیمت حاصل کرتے ہوئے دیکھو تو بھی اس میں شریک نہ ہونا۔ (۳۱)

طرفین سے جنگ کا آغاز ہوا۔ پہلے ہی وہلہ میں دشمن کی فوج پر افسردگی چھانے لگی اور اس کے بڑے بڑے سوراہے بعد مارے جانے لگے۔ قریب تھا کہ مسلمانوں کو اس جنگ میں کامیابی مل جاتی۔ مگر بعض مسلمانوں کی ناعاقبت اندیشی سے (جس سے بچنے کی ہدایت محمدؐ نے پہلے ہی کردی تھی) جنگ کا نقشہ بدل گیا۔ دشمن غالب آنے لگے، محمدؐ کی جان کو خطرہ لاحق ہونے لگا، مگر حضورؐ کی حکمت اور دور اندیشی سے دوبارہ اس کا نقشہ بدل گیا۔ اب دشمن کی فوج اپنی جان بچانے کے لیے ادھر ادھر منتشر ہونے لگی، یہاں تک کہ اس نے راہ فرار اختیار کی۔ تاہم جاتے ہوئے اس نے مسلمانوں کو یہ چیلنج بھی کر دیا کہ تم میں مقابلہ کی طاقت ہے تو آئندہ سال بدر کے مقام پر دوبارہ ہماری تمہاری ملاقات ہوگی۔ اس کا جواب رسولؐ نے اثبات میں دیا۔ اس جنگ میں ستر صحابہ شہید ہوئے اور تقریباً ۲۵ آدمی کافروں کے مارے گئے۔

۱۵۔ مدینہ سے بنو نضیر کا اخراج:

احد سے فارغ ہو کر حضورؐ مدینہ پہنچے اور تنظیم اسلامی میں مصروف ہو گئے۔ انہی دنوں مختلف علاقوں اور قبائل کے لوگ حضورؐ کی خدمت میں حاضر ہوئے اور اسلام سے اپنی رغبت کا اظہار کیا۔ یہاں تک کہ بعض قبیلوں اور فوجوں نے درخواست کی ہماری قوم کے لوگوں کو اسلام کی طرف مائل کرنے کے لیے اپنے آدمیوں کو ہمارے ساتھ کر دیں۔ چنانچہ کچھ صحابہ کرام کو اللہ کے رسولؐ نے قبیلہ کلاب کے رئیس ابو براعر بن مالک کی پناہ میں بھیج دیا۔ جب یہ لوگ 'بیر معونہ' پر پہنچے تو ان کے قبیلہ کے لوگوں کے دل میں خباثت آگئی اور سب نے مل کر ۵۰ یا ۷۰ صحابہ کو جو قرآن کے قاری تھے قتل کر دیا۔ (۳۲) لیکن عمرو بن امیہؓ کسی طرح دشمن کی گرفت سے بچ نکلے اور آ کر رسولؐ کو اس حادثہ کی خبری دی۔ مدینہ لوٹتے ہوئے عمرو بن امیہ نے غلط فہمی کی بنا پر عمرو بن کلاب کے دو آدمیوں کو قتل کر دیا جن سے حضورؐ کا عہد ہو چکا تھا۔ (۳۳) اس بنا پر اس کی دیت واجب ہو گئی تھی۔ چون کہ اس وقت تک بنو نضیر مسلمان کے ساتھ معاہدے میں شریک تھے۔ اس لیے حضورؐ اپنے بعض صحابہ کے ساتھ دیت کی رقم وصول کرنے کے لیے بنو نضیر کے پاس گئے۔ انہوں نے آپ کو عزت و احترام سے بٹھایا، اور دیت ادا کرنے پر رضامندی ظاہر کی۔ موقع غنیمت جان کر ان لوگوں

نے اپنے آدمیوں کو چھت پر بھیج دیا تاکہ اوپر سے حضور پر بھاری پتھر گرا دیں اور نعوذ باللہ آپ کا کام تمام ہو جائے۔ لیکن بروقت حضور کو ان کی سازش کا علم ہو گیا اور بغیر کسی کو بتائے آپ وہاں سے چلے آئے۔ ۳۳۔ اس ناقابل تلافی جرم کے نتیجہ میں حضور نے بنونضیر کو حکم دیا کہ خیریت چاہتے ہو تو دس دن کے اندر مدینہ چھوڑ کر نکل جاؤ۔ حضور کے اس فیصلہ کے بعد بنونضیر نے مدینہ چھوڑنے کی تیاری شروع کر دی، لیکن عین وقت میں عبداللہ بن ابی اور اس کے ہم خیال ساتھیوں نے ان کی ڈھارس بندھائی کہ تم کو یہاں سے خروج کرنے کی ضرورت نہیں، تم ڈٹے رہو۔ ہم تمہاری مدد کے لیے ہر طرح سے تیار ہیں۔ ۳۵۔ اس کے بعد جی بن اخطب نے حضور کے پاس جو ابی خیر بھجوائی کہ ہم یہاں سے ہرگز نہیں جائیں گے، آپ کو جو کرنا ہے کریں ہم بھی مقابلہ کے لیے تیار ہیں۔ اس گفتگو کا بہترین جواب اور کاروائی یہی ہو سکتی تھی کہ حضور ان سے جنگ کریں۔ سخت محاصرہ کے بعد جب یہودیوں پر معاملہ کی سنگینی ظاہر ہوئی کہ ہم بے موت مارے جائیں گے، عبداللہ ابی بھی مدد کو نہیں پہنچ رہا ہے اور نہ بنوقریظہ کے لوگ ہی جو ہمارے ہم نوا اور حلیف ہیں مدد کو آ رہے ہیں، تو وہ سرگرم ہو گئے اور ہتھیار ڈال دیئے۔ ۳۶۔ رسول نے اب بھی وہی بات کہی کہ تم مدینہ چھوڑ کر چلے جاؤ، جاتے ہوئے سوائے ہتھیاروں کے جتنا سامان لے جا سکتے ہو لے جاؤ۔ چنانچہ ان لوگوں نے ایسا ہی کیا۔ یہ لوگ یہاں سے نکلے تو کچھ لوگوں نے خیر اور کچھ لوگوں نے شام کا راستہ اختیار کیا۔ بنونضیر کے معزز روسا سلام بن ابی الحقیق، کنانہ بن الربیع، جی بن اخطب وغیرہ کا خیر میں شان دار استقبال کیا گیا اور وہاں کے لوگوں نے ان کو اپنا رئیس تسلیم کر لیا۔ (۳۷)

۱۶۔ غزوہ خندق میں قریش کی شکست اور آئندہ کے لیے جنگ سے احتراز:

غزوہ احد میں ابوسفیان جاتے جاتے مسلمانوں سے ”آئندہ سال ہمارا تمہارا مقابلہ بدر کے مقام پر ہوگا“ کہہ کر چلا گیا تھا، اس کا تقاضا تھا کہ وہ وقت مقررہ پر مسلمانوں سے مقابلہ کرنے پہنچتا۔ مگر وہ دم سادھے رہے۔ چونکہ بنونضیر جلا وطن ہو کر خیر میں آباد ہو گئے تھے، وہ مسلمانوں سے بدلہ لینے کے لیے منصوبہ بند کوشش کرنے لگے اور قریش مکہ کو اپنا ہر طرح کا تعاون دینے کا یقین دلایا۔ (۳۸) یہاں تک کہ ایک فیصلہ کن جنگ کرنے پر انہیں آمادہ کر ہی لیا۔ یہودیوں نے غطفان اور دیگر اسلام دشمن قبائل کی شرکت کو اس جنگ میں یقینی بنانے کے لیے معاہدے کئے۔ (۳۹)

حضور کو متحدہ محاذ کی خبر ملی تو آپ نے صحابہ کرام سے مشورہ کیا کہ کیسے اس عظیم فتنے کا مقابلہ کیا جائے۔ خود مدینہ کے اندرونی حالات کشیدہ ہیں۔ یہودیوں کی طرف سے اطمینان نہیں ہے۔ منافقین جو بہ ظاہر مسلمان کا دم بھرتے ہیں، ان سے اچھی توقع نہیں کی جا سکتی۔ اگر ہم اتنی بڑی فوج کا مقابلہ کرنے کے لیے مدینہ سے باہر نکلے

ہیں تو یہ لوگ ہمارے گھروں کو خالی دیکھ کر چونک کر رہ گئے ہیں۔ حالات کی اس سنگینی پر سب لوگ غور و فکر کر رہے تھے کہ حضرت سلمان فارسیؓ نے مشورہ دیا کہ اسلام دشمن طاقت کا مقابلہ کھلے میدان میں کرنے کے بجائے محفوظ مقام یعنی خندق کھود کر کیا جائے۔ اس نئے عجیب طریقہ جنگ کو سب لوگوں نے پسند کیا اور ایک لمبی خندق کھودی گئی۔ خندق کھودنے میں آپؐ بھی بہ نفس نفیس شریک رہے۔ اس طرح مدینہ میں دشمن کا داخلہ غیر یقینی ہو گیا۔ تاہم دشمنوں کی اس بڑی تعداد کے سامنے خندق مدینہ کی حفاظت کے لیے اگرچہ ناکافی تھی، لیکن مسلمانوں کے لیے اس خندق نے ڈھال کا کام دیا۔ جب دشمن کی فوج قریب آگئی تو آپؐ نے عورتوں کو محفوظ مقام پر بھیج دیا اور ان کی گمرانی کے لیے دوسو صحابہ کو مامور کر دیا کہ اندرونی فتنے سے یہ لوگ محفوظ رہیں اور اپنی ۳۰۰۰ ہزار افراد پر مشتمل فوج کو لے کر آگے بڑھے اور 'سلس' کی پہاڑی کو پشت پر رکھ کر صف آرا ہو گئے۔ (۴۰) کئی دنوں تک فوج آسنے سامنے رہی مگر زبردست مقابلہ آرائی کی نوبت نہ آئی۔ چھوٹی موٹی جھڑپیں ہوتی رہیں وہ بھی شام ہوتے رک جاتیں۔ اس دوران خاص طور سے مسلمانوں کو خورد و نوش کی کمی لاحق ہونے لگی۔ مارے ٹھنڈک کے مسلمان بے حال ہو رہے تھے۔ بڑی بے چینی کا عالم تھا۔ مسلمانوں کے اس کرب کا ذکر سورہ احزاب میں موجود ہے۔

ادھر بنی قریظہ نے معاہدہ توڑ دیا اور قریش کے ساتھ ہو گئے۔ اب تو گویا ایک طرح سے دشمنوں نے مدینہ کو گھیر لیا۔ چنانچہ آپؐ نے اعلیٰ جنگی حکمت عملی اختیار کرتے ہوئے حضرت نعیم بن مسعود کو جن کا ایمان ابھی لوگوں پر ظاہر نہ ہوا تھا، قریش اور یہودیوں کے علاوہ قبیلہ غطفان کے درمیان بھیجا تا کہ وہ اپنی گفتگو سے ان کو ایک دوسرے کا مخالف بنا دیں۔ حضورؐ کی ترکیب کار گر ہوئی اور حملہ آور گروہ کے اندر انتشار پیدا ہو گیا اور ان کے حوصلے پست ہونے لگے۔ (۴۱) اسی دوران ایک رات اللہ تبارک و تعالیٰ نے ایسی خوف ناک آندھی بھیجی کہ دشمن کے خیمے اڑ گئے اور ان کا سامان تتر بتر ہو گیا، اب ان کے لیے اس کے سوا کوئی چارہ نہ تھا کہ وہ یہاں سے راہ فرار اختیار کریں۔ اس طرح مسلمانوں کو اس اعصابی جنگ میں کامیابی ملی۔ اسی کے ساتھ ان گروپوں کا بھی بھانڈا پھوٹ گیا جو اب تک خفیہ طور سے مسلمانوں کے دشمن بنے ہوئے تھے۔

۱۷۔ بنی قریظہ کی غداری اور اس کا انجام:

بنی قریظہ غزوہ خندق تک مسلمانوں کے معاہدہ اور حلیف تھے۔ لیکن عین لڑائی کے وقت خیبر کے یہودی بنی قریظہ کے سردار کعب بن اسعد کے پاس پہنچے اور اپنی شعلہ بیانی سے تھوڑی سی رد و قدح کے بعد انہیں اس بات پر راضی کر لیا کہ وہ معاہدہ توڑ دیں اور اس فیصلہ کن جنگ میں قریش مکہ کا ساتھ دیں۔ (۴۲) کامیابی کی صورت میں مسلمانوں کے فتنے سے ہمیشہ کے لیے نجات مل جائے گی۔ جب حضورؐ کو بنی قریظہ کی عہد شکنی کی خبر ملی تو آپؐ نے اپنے آدمیوں

کے ذریعے خبر بھیجی جاتی کہ وہ ایسا نہ کریں۔ مگر انہوں نے قاصد کی بات ماننے سے انکار کر دیا۔ ان کی غداری کا مسلمانوں پر غیر معمولی اثر ہوا اور رسول پر تو ہوا ہی۔ (۴۳) بڑی مشکل سے مسلمانوں کو قریش مکہ کے حملہ سے نجات ملی تو آپ نے مسلمانوں کو حکم دیا کہ تاخیر کیے بغیر فوراً بنی قریظہ پر ٹوٹ پریں اور ان کا محاصرہ کر لیں۔ مسلمانوں کو دیکھتے ہی یہودیوں نے انہیں برا بھلا کہنا شروع کر دیا۔ یہاں تک کہ ازواج مطہرات کی شان میں گستاخانہ کلمات کہے اور وہ اپنے قلعوں میں گھس گئے۔

رسول اللہ کے حکم سے مسلمانوں نے بنی قریظہ کا محاصرہ کر لیا۔ کوئی اہم کارروائی رو بہ عمل لانے سے پہلے انہیں اسلام کی دعوت دی۔ مگر نسلی نفوق مائل بہ اسلام ہونے میں حائل رہا۔ (۴۴) محاصرہ کئی دنوں تک جاری رہا۔ حالات سے ناچار ہو کر کعب بن اسعد نے اپنی قوم کے لوگوں کے سامنے تین اہم تجاویز رکھیں۔ یا تو محمد کی اطاعت قبول کر کے اپنی جان و مال کو محفوظ کر لیا اپنے بیوی بچوں کو اپنے ہاتھوں قتل کر دو اور جان پر کھیل کر مسلمانوں کا مقابلہ کرو، کامیابی میں سر بلندی اور ناکامی میں کوئی قابل افسوس بات نہ رہے گی۔ یا پھر یہ رات سنبھال کر ہی اور قوی امید ہے کہ محمد اور ان کے ساتھی آج رات ہمیں امن دے دیں، پھر قلعے سے اتر دوں گے۔ یا محمد اور ان کی جمعیت کو اس طرح فریب دے کر اپنا کام نکال لیں۔ لیکن یہودیوں نے تینوں تجاویز کی کوئی نہ کوئی توجیہ کر کے ٹھکرادیا۔ (۴۵) بالآخر محاصرہ کی طوالت اور سختی کی بنا پر وہ مجبور ہوئے کہ ہتھیار ڈال دیں۔ لیکن انہوں نے ہی یہ بھی تجویز رکھی کہ محمد ہمارے حق میں جلد کوئی فیصلہ نہ سنائیں۔ بلکہ سعد بن معاذ جو فیصلہ کریں گے، وہ منظور ہوگا۔ انہوں نے بنی قریظہ کے جرم کی سنگینی کو دیکھتے ہوئے اور توراہ کی تعلیمات کے مطابق فیصلہ سنایا کہ قابل جنگ مردوں کو قتل کر دیا جائے، ان کے اموال بانٹے جائیں اور بچوں کو قید کر لیا جائے۔ (۴۶) جب ذلت کو خود انہوں نے اپنے اوپر مسلط کیا تو اس سے کون بچا سکتا ہے۔ حالاں کہ اگر بنو قریظہ بنی کے سپرد اپنا معاملہ کرتے تو ان کو زیادہ سے زیادہ جو سزا دی جاسکتی تھی وہ وہی ہوتی کہ جاؤ خیبر میں آباد ہو جاؤ۔ بنو قریظہ اور بنو نضیر کا معاملہ اس کی نظیر ہے۔ (۴۷)

۱۷۔ صلح حدیبیہ نے آئندہ کے لیے مسلمانوں کی کامیابی کی راہ ہموار کر دی:

اعدائے اسلام کی منظم کوشش کے باوجود غزوہ خندق میں اسلام کو غلبہ حاصل ہوا۔ اب قریش مکہ کے اندر آگے بڑھ کر مسلمانوں سے نبرد آزمائی کی سکت نہ رہی اور یہ ظاہر وہ کسی بڑی جنگ کے برپا کرنے کی پوزیشن میں نہ رہے۔ اس طرح مسلمانوں کی پوزیشن بڑی حد تک مستحکم ہو گئی۔ انہی دنوں اللہ تبارک و تعالیٰ نے آپ کو خواب میں اطلاع دی کہ عنقریب آپ اپنے اصحاب سمیت مکہ میں داخل ہوں گے اور مراسم حج ادا کریں گے۔ جب آپ نے اس اطلاع غیبی کا تذکرہ اپنے صحابہ سے کیا تو ان کی خوشی کی انتہا نہ رہی۔ آپ نے مدینہ کے ارد گرد کے قبائل میں جو

مشرف بہ اسلام ہو چکے تھے، خبر بھوادی کہ ہم عمرہ کے ارادہ سے نکل رہے ہیں۔ جو میرے ساتھ چلنا چاہے اپنا سامان سفر اکٹھا کرے اور میرے ساتھ چلنے کے لیے تیار ہو جائے۔ چنانچہ آپ نے عمرہ کی غرض سے اپنے چودہ سو صحابہ کو ساتھ لے کر کیم ذی قعدہ ۶ھ کو مدینہ سے خروج کیا۔ آپ نے تلوار کے علاوہ کوئی جنگی سامان نہ لیا، تلوار بھی نیام میں تھی۔ یہی حکم اور دوسرے لوگوں کے لیے بھی تھا۔ ابن ہشام کے بقول اندیشہ تھا کہ کہیں قریش مسلمانوں کو دیکھ کر جنگ کے لیے سامنے نہ آجائیں، یا بیت اللہ میں جانے سے روک نہ دیں۔ اس لیے آپ نے ظاہری علامات کے طور پر قربانی کے جانوروں کو ساتھ رکھا اور احرام باندھ لیا۔ (۳۸) یہاں تک کہ آپ حدیبیہ پہنچے اور وہیں رکے رہے۔

قریش کو مسلمانوں کی آمد کی خبر ملی تو انہیں بہت شاق گزرا۔ وقت یہ تھی کہ زیارت بیت اللہ سے کسی کو روکا نہیں جاسکتا۔ نیز ماہ حرام میں جنگ و قتال بھی ممنوع ہے۔ اس لیے اگر وہ مسلمانوں کو خانہ کعبہ کی زیارت کر لینے دیتے، تو اس کے معنی یہ لیے جاتے کہ قریش میں اب اتنی بھی طاقت نہ رہی کہ وہ اپنے دیرینہ دشمن کو زیارت کعبہ سے روک سکیں۔ چنانچہ قریش مکہ نے بڑے غور و فکر کے بعد آخری فیصلہ یہی کیا اور مزاحمت کے ارادے سے نکل گئے کہ جس طرح بھی ہو سکے آپ کو مکہ میں داخل نہ ہونے دیا جائے۔ (۳۹) جب کہ حضور ہر ممکن طریقے سے چاہتے تھے کہ جنگ کی نوبت نہ آئے۔ (الفحج: ۲۶) بات بگڑنے نہ پائے اس لیے دونوں طرف سے دُفود آنے لگے۔ بالآخر ایسی شرائط پر صلح ہوئی جو بظاہر مسلمانوں کے حق میں ایک طرح کا دباؤ تھا۔ مگر چوں کہ نبی کو اندازہ تھا کہ آج یہ لوگ جس بات پر صلح کر رہے ہیں، وہ اس پر تادیر قائم نہ رہیں گے اور جلد ہی اس کی خلاف ورزی کریں گے، جس کے بعد مسلمانوں کے لیے مزاحمت کی تمام راہیں ختم ہو جائیں گی۔ آپ نے بہ خوشی ان کی شرطوں کو منظور کر لیا اور اس پر فریقین کی طرف سے دستخط بھی ہو گئے۔ (۵۰) معاہدہ کی تفصیلات مندرجہ ذیل ہیں۔ معاہدے کے مختلف دفعات سیرت کی کتابوں میں موجود ہیں:

- ۱۔ فریقین دس سال تک جنگ نہ کریں گے۔ اس اثنا میں لوگ امن کی زندگی بسر کریں گے۔
- ۲۔ اس سال مسلمان واپس چلے جائیں، اگلے سال آئیں تو تین روز قیام کریں گے، تلوار نیام میں ہوگی، اس کے سوا کوئی اور ہتھیار نہیں ہوگا۔
- ۳۔ قربانی کے جو جانور مسلمانوں کے پاس ہیں، ان کو حدیبیہ میں ہی ذبح کر دیا جائے۔ مکہ میں ذبح کرنے کی اجازت نہ ہوگی۔
- ۴۔ مسلمان اور قریش کے حقوق اور واجبات برابر ہوں گے۔

۵۔ محمد کے ساتھیوں میں جو شخص حج، عمرہ یا تجارت کے لیے مکہ آئے گا تو وہ قریش کی امان میں ہوگا اور قریش کا کوئی فرد مصر یا شام بہ غرض تجارت جاتے ہوئے مدینہ سے گزرے تو اس کی جان و مال کو تحفظ حاصل ہوگا۔

۶۔ اگر قریش کا کوئی فرد اپنے سرپرست کی اجازت کے بغیر مدینہ چلا آئے تو محمد اسے واپس کرنے کے ذمہ دار ہوں گے، لیکن محمد کے ساتھیوں میں سے اگر کوئی بھاگ کر مکہ آتا ہے تو اہل مکہ اسے واپس نہیں کریں گے۔

۷۔ دلوں کی عداوت دلوں میں ہی رہیں گی، انہیں ظاہر نہیں کیا جائے گا۔

۸۔ اہل عرب فریقین میں سے جس کے ساتھ معاہدہ کرنا چاہیں دوسرا فریق اس میں حائل نہیں ہوگا۔

حضور نے صلح کے بعد حدیبیہ میں ہی قربانی کے جانور ذبح کئے اور سر کے بال منڈوائے۔ قرآن کریم نے اس صلح کو فتح مبین کے طور پر ذہن نشین کرایا ہے۔ (الفتح: ۱۸) آپ خانہ کعبہ کی زیارت کیے بغیر مدینہ واپس آ گئے۔

قابل ذکر بات یہ ہے کہ صلح کے لیے فریقین کی جانب سے سفیر آنے جانے لگے۔ مسلمانوں نے قریش کے کسی سفیر پر کسی طرح کی کوئی زیادتی نہیں کی۔ جب کہ مسلمانوں کے نمائندے قریش کے پاس جاتے تو انہیں پریشانیوں سے دوچار ہونا پڑتا تھا۔ کسی پر قاتلانہ حملہ کیا گیا تو کسی کو مختصر وقت کے لیے نظر بند کر دیا گیا اور خبر مشہور کر دی گئی کہ حضرت عثمان قتل کر دیئے گئے۔ جب یہ خبر مسلمانوں کے پاس پہنچی تو اب انہوں نے بدلہ لینے کے لیے جنگ کرنے کا فیصلہ کیا اور اس کے لیے بیعت رضوان ہوئی۔ مگر بہت جلد انہیں چھوڑ دیا گیا۔ اس طرح جنگ ہوتے ہوتے رہ گئی۔

حضور نے یہ معاہدہ دب کر کیا تھا۔ اس سے بعض صحابہ بھی وقتی طور پر خوش نہ تھے۔ مگر جب ان پر اس معاہدہ کے دور رس اثرات کا راز منکشف ہو گیا تو ان کا ذہنی و ایمانی کرب زائل ہو گیا۔ دراصل نبی نے ایسا کیوں کیا، اس میں بڑی معنویت تھی۔ درج ذیل اقتباس سے اس کا اندازہ لگایا جاسکتا ہے:

”بادی النظر میں معاہدہ کی شرائط مسلمانوں کے لیے ہتک آمیز معلوم ہوتی ہیں۔ لیکن امر واقعہ یہ ہے کہ خارجہ تعلقات کی تاریخ میں اس سے افضل نمونہ ملنا دشوار ہے۔ یہ معاہدہ آپ کی بے نظیر ذکاوت کا آئینہ دار ہے۔ آپ کے ساتھ جاں نثاروں کی ایک فوج تھی، عارضی طور پر قوت میں توازن بھی پیدا ہو چکا تھا، لیکن قریش ابھی تک طاقت ور تھے۔ علاوہ بریں یہودیوں سے مسلمانوں کا معاہدہ منسوخ ہو چکا تھا۔ حکومت مدینہ بتدریج قریش کے شامی تجارت کے راستے منقطع کر کے ان کی اقتصادی حیثیت کو کم زور کرنا چاہتی تھی۔ اس لیے جانبین کم از کم تھوڑی دیر کے لیے صلح کے خواہاں تھے۔ اگر اس وقت آپ بھی جذبات سے کام لیتے ہوئے فاتحانہ طور پر مکہ میں داخل ہونے کے لیے عملی اقدام کرتے تو زبردست خون ریزی ہوتی۔ قریش کو عرب قبائل پر یہ ثابت کرنے کا بہانہ مل جاتا کہ مسلمان حرمت والے دنوں میں بھی لڑائی سے باز نہیں آتے۔ مفتوح

قبائل میں انتقام کا جذبہ شدت سے پیدا ہوتا اور اس طرح جنگوں کا ایک لانتنا ہی سلسلہ شروع ہو جاتا جو آپ کے رحمت للعالمین ہونے کے منافی ہوتا۔ اس لیے معاہدے کی جان ہی اتوائے جنگ ہے۔ اس سفر میں آپ نے غیر مسلموں کو بھی اپنے ہمراہ لے لیا تھا، جس کا مقصد یہ تھا کہ اگر قریش نے مقابلہ کرنے کی کوشش کی تو اہل عرب میں سے نہ ہی کوئی ان کی حمایت کرے گا اور نہ ہی کوئی مسلمانوں کی مخالفت۔ آپ کا مکہ کی جانب یہ سفر ذیقعدہ کے مہینہ میں ہوا تھا جس میں بین القباہلی قانون کے مطابق عرب اپنے سخت ترین دشمن بلکہ قابل قصاص طرم کو بھی حرم کی زیارت سے نہیں روکتے تھے اور اس پر ہاتھ نہیں اٹھاتے تھے۔ لیکن قریش نے نہ صرف بین القباہلی قانون کی خلاف ورزی کی بلکہ مسلمانوں پر چند سرکشوں نے حملہ بھی کیا۔ اس طرح آپ کی بصیرت نے قریش کو اہل عرب کی نظروں سے گرا دیا جو مسلمانوں کے اس لیے ہم نوا ہو گئے کہ ان کی تلوار تو نیام میں ہیں، قربانی کے جانوران کے ساتھ ہیں اور احرام زیب تن کیے ہوئے ہیں لیکن مکہ کے دروازے ان پر بند ہیں۔ یہ سفر مذہبی ہونے کے ساتھ ساتھ سیاسی نوعیت کا بھی حامل تھا۔ اسی لیے یہ قریش کے لیے ایک بھاری چیلنج بن گیا۔“

۱۹۔ خیبر کی فتح کے بعد یہودیوں کے فتنہ سے مسلمانوں کو نجات ملی :

غزوہ خندق میں خیبر کے یہودیوں نے اہم کردار ادا کیا تھا اور انہیں کی شہ پر قریش نے جنگ برپا کی تھی۔ نیز انہیں لوگوں نے عین جنگ کی حالت میں مدینے کے بنی قریظہ کو عہد شکنی کی ترغیب دی تھی اور اس فیصلہ کن جنگ میں قریش کا ساتھ دینے لیے راضی کیا تھا۔ طرفہ تماشایہ کہ وہ آئے دن مدینے کے مسلمانوں کو راستے میں ستاتے اور ان پر چھاپا مارتے تھے۔ یہاں تک کہ ایک بڑی جنگ کی تیاری بھی شروع کر دی۔ حضور پران کی دسیسہ کاریوں کو دیکھ کر یہ بات منکشف ہو گئی تھی کہ نہ یہ مسلمان بن سکتے ہیں اور نہ ہی یہ لوگ دوستی کے لائق ہیں۔ یہ جہاں بھی جائیں گے مسلمانوں کے خلاف سازشیں کرتے رہیں گے۔ اس لیے ان کا صفایا کرنا ضروری ہے۔ چنانچہ محمد نے اپنے ۱۴ ارسو صحابہ کو لے کر ۷ھ کی ابتداء میں ان پر حملہ کیا اور اتنی عمدہ حکمت عملی اختیار کی کہ بنی غطفان اور خیبر کے یہودیوں میں دراڑ پڑ گئی اور کوئی ایک دوسرے کی مدد کو نہ پہنچ سکا۔ مسلمانوں نے یہودیوں کا سخت محاصرہ کیا۔ کئی دن تک کشت و خون ہوتا رہا۔ قلعہ پر قلعہ فتح ہوتے جا رہے تھے۔ مگر یہودیوں پر اس کا کچھ بھی اثر نہیں پڑ رہا تھا۔ یہاں تک کہ ایک دن علم حضرت علیؑ کے ہاتھ میں دیا گیا، ان کی جواں مردی نے جنگ کا رخ بدل دیا، یہودی اپنی حفاظت کے لیے دوسرے قلعوں میں چلے جاتے۔ رسولؐ نے ان کے پانی کو بند کر دیا اور وہاں پہرے بٹھا دیئے تاکہ وہ مجبور ہو کر محاصرہ کو اٹھا لینے کی بات کریں۔ اب یہودیوں کے لیے کوئی چارہ نہ رہ گیا کہ وہ صلح کی بات

کریں۔ چنانچہ ابن ابی الحقیق نے صلح کا پیغام بھجوایا، حضورؐ نے منظور کیا۔ نبیؐ نے یہاں کے یہودیوں کے بارے میں وہی فیصلہ کیا جو بنی نضیر کے متعلق کیا تھا۔ مگر بعد میں ان لوگوں نے حضورؐ سے یہ درخواست کی کہ ہمیں یہاں سے نہ نکالا جائے۔ ہم اپنی کاشت کا نصف حصہ آپؐ کو دیتے رہیں گے۔ نبیؐ نے یہ تقاضائے مصلحت اسے منظور کر لیا۔ البتہ صلح میں یہ بات بھی شامل کر دی کہ یہ صلح ہمیشہ کے لیے نہیں ہے۔ ہم جب چاہیں گے تم لوگوں کو یہاں سے نکال دیں گے۔ اس حملے میں مسلمانوں کو تکلیف بسیار سے دوچار ہونا پڑا اور بڑا خسارہ ہوا، تاہم مال غنیمت میں بہت کچھ ہاتھ لگا۔ خیبر میں تقریباً ۱۸۱۱ اس سے کچھ زیادہ مسلمان شہید ہوئے اور یہود کے ۹۳ جواں مرد موت کے گھاٹ اتارے گئے۔ باوجود صلح و صفائی کے یہودی اپنی شرارت سے باز نہ آئے اور بڑی چالاکی سے حضورؐ کو مارنے کی کوشش کی۔ سلام بن مشکم کی بیوی نے آپؐ کی دعوت کی۔ گوشت میں اس نے زہر ملا دیا۔ نبیؐ نے اس کا کچھ حصہ منہ میں ڈالا ہی تھا کہ اندازہ ہو گیا کہ اس میں زہر ملا ہوا ہے، اس لیے آپؐ نے اسے اگل دیا۔ اس طرح آپؐ کی جان توفیق گئی مگر آپؐ کے ایک دوسرے ساتھی نے اسے کھالیا تھا، اس لیے ان کا انتقال ہو گیا۔ (۵۱) لیکن جب آپؐ وہاں سے لوٹے تو ان کے حق میں ہدایت کی دعا کرتے ہوئے واپس آئے۔ (۵۲)

۱۹- ایک اور عیسائی مملکت میں کلمہ توحید کی آواز بلند ہوئی:

صلح حدیبیہ کے بعد آپؐ نے مختلف ملکوں کے بادشاہوں کے نام دعوتی خطوط ارسال کئے۔ اس پر ملا جلا رد عمل ہوا۔ انہیں بادشاہوں میں ایک بادشاہ حاکم بصرہ (جو عیسائی تھا) کے نام ایک خط بھیجا۔ اسے حارث بن عمر ازدی لے کر گئے تھے۔ انہیں شام کے گورنر شرمیل بن عمرو غسانی نے پکڑ کر قتل کر دیا۔ سفیروں کا قتل کرنا انتہائی سنگین جرم تھا۔ اس حادثہ کی خبر نبیؐ کو ہوئی تو اس کا آپؐ پر غیر معمولی اثر ہوا۔ اس کے تدارک کے لیے نبیؐ نے تین ہزار صحابہ کو تیار کیا اور زید بن حارثہ کو اس کا سپہ سالار بنا کر غزوہ موتہ کے لیے روانہ فرمایا۔ آپؐ کو دشمن کی طاقت کا پوری طرح اندازہ تھا۔ چنانچہ آپؐ نے فوج کو سخت ہدایت فرمائی: اگر زید مارے جائیں تو جعفر بن ابی طالب کو سالار بنا لیا جائے اور اگر وہ بھی مارے جائیں تو عبداللہ بن رواحہ کو سالار بنایا جائے اور اگر یہ بھی مارے جائیں تو تمہیں چاہئے کہ اپنی فوج میں سے کسی کو اپنا سپہ سالار مقرر کر لو۔ (۵۳) نیز آپؐ نے انہیں یہ ہدایت بھی فرمائی کہ خدا کی راہ میں منکرین خدا سے جنگ کرنا اور دیکھو عذر نہ کرنا غل سے بچنا، عورت اور بوڑھے کو اور مندروں کے پجاری کو قتل نہ کرنا۔ پھل دار درخت یا سایہ دار درخت کو نہ کاٹنا اور کسی عمارت کو نہ گرانے۔ (۵۴)

جب اسلامی لشکر منزل بہ منزل کوچ کرتا ہوا حجاز سے متصل شامی علاقے 'معان' پہنچا تو یہیں اس کی اطلاع شرمیل کو ہوئی۔ وہ ایک لاکھ کا لشکر لے کر مقابلہ کے لیے نکلا۔ جب کہ دوسری طرف سے مزید کچھ اور لوگ

آگئے۔ اس معرکہ میں مسلمانوں کی فوج کی تعداد صرف تین ہزار تھی۔ اس حجمِ غنیمت کے سامنے مسلمانوں کی ہمت پست ہونے لگی اور کشمکش میں جتنا ہو گئے کہ کیا کرنا چاہئے۔ بالآخر عبداللہ بن رواحہ کی اثر دار تقریر کے بعد بات یہی طے پائی کہ ان کا مقابلہ کیا جائے۔ ہر دو نیک کام میں سے ایک تو ضرور حاصل ہوگا۔ چنانچہ نہایت دوراندیشی اور فوجی حکمت عملی سے کام لیتے ہوئے زید بن حارثہ آگے بڑھے اور لڑتے لڑتے شہید ہوئے۔ ان کے بعد حضرت جعفرؓ نے علم ہاتھ میں لیا اور آگے بڑھے اور ڈٹ کر دشمن سے مقابلہ کیا۔ یہاں تک کہ وہ بھی شہید کر دیئے گئے۔ ان کے بعد عبداللہ بن رواحہؓ نے علم سنبھالا اور دشمن کی صف میں گھس گئے، مگر وہ بھی لڑتے لڑتے جامِ شہادت نوش کیا۔ علم ان کے ہاتھ سے گرنے ہی والا تھا کہ ثابت بن ارقم نے جلدی سے آکر اسے تھام لیا اور خالد بن ولید کو سونپ دیا۔ ان کے ہاتھ میں علم آتے ہی مسلمان بڑی بے جگری سے لڑنے لگے اور رومیوں کی صفوں میں دراڑ پیدا کر دی۔ یہاں تک کہ اللہ نے اس بڑی فوج پر مسلمانوں کی مختصر سی جماعت کو فتح و کامرانی سے ہم کنار کیا۔ اس جنگ میں بارہ کبار صحابہ نے شہادت پائی۔ (۵۵) جب کہ بڑی تعداد میں دشمن کے لوگ مارے گئے۔

۲۱: فتح مکہ: مسلمانوں کی کامیابی کا شان دار مظاہرہ:

حضورؐ نے صلح حدیبیہ میں بظاہر دبا کر معاملہ کیا تھا۔ جب کہ اس صلح کو قرآن کریم نے فتح میں قرار دیا ہے۔ اس معاہدہ کی ایک شق یہ بھی تھی:

”دس سال تک جنگ نہ ہوگی، جو تو میں محمدؐ سے ملنا چاہیں وہ مل جائیں اور جو تو میں قریش سے ملنا

چاہیں مل سکتے ہیں۔“ (۵۶)

اس دفعہ کی رو سے بنی خزاعہ محمدؐ سے اور بنو بکر قریش سے مل گئے۔ معاہدہ میں یہ بات بھی شامل تھی کہ اگر کوئی قبیلہ ایک دوسرے پر زیادتی یا حملہ کرتا ہے تو خود اس فریق پر حملہ اور زیادتی سمجھی جائے گی۔ ابھی معاہدہ کو دو سال بھی پورے نہ ہوئے تھے کہ بنو بکر نے برسوں کی پرانی رنجش کا شمار اتارنے کے لیے بنو خزاعہ پر حملہ کر دیا جو حضورؐ کے حلیف تھے۔ اس حملے میں قریش کے بڑے بڑے لوگوں نے بنی بکر کا ساتھ دیا اور ان کو ہتھیار فراہم کیے۔ خزاعہ کے لوگوں کو بری طرح کچلا، یہاں تک کہ یہ لوگ بھاگ کر خانہ کعبہ میں پہنچے تاکہ تقدس کا لحاظ کر کے یہ لوگ زیادتی سے رک جائیں مگر وہاں بھی ان کے ساتھ بے رحمی کا معاملہ کیا گیا۔ ان مظلوموں میں سے کچھ لوگ اپنی جان بچا کر مدینہ نبویؐ کی خدمت میں پہنچے اور اپنے اوپر ہونے والی ظلم و زیادتی کا ذکر کیا۔ (۵۷) اب قریش کو ہوش آیا کہ واقعی ہم نے معاہدہ شکنی کر کے ایک سنگین جرم کیا ہے۔ چنانچہ تجدید معاہدہ کے لیے ابوسفیان مدینہ پہنچے مگر کامیابی نہ ملی اور نامراد لوٹنا

اب حضور کے لیے ضروری ہو گیا کہ قریش مکہ کے جرم کی بنا پر ان پر حملہ کریں اور اس ناسور کو ہمیشہ ہمیش کے لیے ختم کر دیں یا اس طرح دبا دیں کہ پھر وہ آئندہ ایسی کوئی غلطی نہ کریں۔ چنانچہ حضور نہایت رازدارانہ طریقے سے دس ہزار کا لشکر لے کر مکہ کی طرف روانہ ہوئے۔ ابوسفیان راستہ میں آکر حضور سے ملے اور مشرف بہ اسلام ہوئے۔ (۵۹) مختلف تدابیر اور حکمت عملی سے کام لے کر حضور مکہ میں داخل ہوئے۔ آپ کی فوج کو دیکھ کر سارا مکہ مبہوت ہو کر رہ گیا، کسی کو مقابلہ کی ہمت نہ رہی۔ یوں حضور بغیر کسی جنگ و جدال کے فاتحانہ شان سے خانہ کعبہ میں داخل ہوئے۔ البتہ چند لوگوں نے مقابلہ کی کوشش کی تو صحابہ نے پہلے ہی انہیں دبوچ لیا اور جن لوگوں نے ماضی قریب میں حضور کے ساتھ زیادہ سرکشی کی تھی ان کی سرکوبی کا اعلان کر دیا کہ وہ بخشنے نہ جائیں۔ (۶۰) اس وقت سارا مکہ آپ کے سامنے صف بستہ کھڑا تھا اور اپنی گردن جھکائے ہوئے تھا اور انتظار میں تھا کہ آج کے دن حضور ہمارے حق میں کون سی سزا سناتے ہیں۔ آپ نے سب پر ایک نظر ڈالی اور فرمایا کہ آج تم پر کوئی سرزنش نہیں تم سب آزاد ہو۔ (۶۱) اس فتح کے ساتھ ہی پورے عرب کی سیاسی قیادت آپ کے ہاتھوں میں آگئی۔

۲۲۔ معرکہ حنین میں مسلمانوں کی کامیابی:

فتح مکہ کے نتیجے میں اسلام کو جو غلبہ حاصل ہوا، اس کا مخالفانہ رد عمل مکہ کے قرب و جوار میں رہنے والے بڑے بڑے قبائل میں ہوا۔ ان قبائل میں ہوازن اور ثقیف بھی تھے۔ نصر، جشم اور سعد بن بکر اور قبیلہ بنو ہلال کے کچھ لوگوں نے بھی جنگ کرنے پر آمادگی ظاہر کی۔ یہ لوگ ہوازن کے سردار مالک بن عوف کی قیادت میں آگے بڑھے۔ اس جنگ میں اپنی عورتوں، بچوں اور مال و دولت کو ساتھ لیا اور اوطاس کے مقام پر اترے۔ مالک بن عوف نے اپنے جاسوسوں کو مسلمانوں کی فوج کا پتہ لگانے کے لیے روانہ کیا تاکہ ان کا صحیح اندازہ ہو جائے، اس کے مطابق جنگ کی تیاری کی جائے۔ ان جاسوسوں نے واپس آکر جو خبر دی اس سے یہی اندازہ ہوتا ہے کہ وہ مسلمانوں کی طاقت کے سامنے مرعوب ہو گئے تھے۔ (۶۲) ایک فیصلہ کن جنگ لڑنے کے لیے میدان میں کود پڑے۔

حضور کو اس جنگی کارروائی کی اطلاع ملی تو مکہ کی دو ہزار لوگوں کو جن میں اکثریت نومسلموں کی تھی اور مدینہ کے ۱۰۰۰ کے لشکر جرا جو آپ کے ساتھ مکہ آیا تھے، کو لے کر مکہ سے ہی اس کی سرکوبی کے لیے نکلے اور حنین کے مقام پر پڑاؤ ڈالا۔ اب تک مسلمان دشمن کی چال اور اس کے وجود سے بے خبر تھے کہ اچانک صبح کے اندھیرے میں دشمن نے تیروں کی بارش کر دی اور مسلمانوں پر ٹوٹ پڑے۔ اس طرح اچانک حملہ کی وجہ سے مسلمانوں میں کھلبلی مچ گئی۔ جب حضور نے مسلمانوں کو ادھر ادھر بھاگتے اور منتشر ہوتے ہوئے دیکھا تو انہیں آواز لگائی اور اپنی طرف بلا یا۔ لوگ سنبھل سنبھل کر آپ کے گرد جمع ہو گئے اور کوئی سو کے قریب صحابہ آپ کے پاس جمع ہو گئے تو آپ نے انہیں حکم دیا

کہ اب تم ان پر ایک ساتھ ٹوٹ پڑو، خود حضورؐ نے زمین سے کچھ کنکر اٹھائے اور دشمن کی طرف پھینک دیا۔ اس کے بعد جنگ کا نقشہ بدل گیا، دشمن پیچھے ہٹنے لگے۔ گویا کہ ہاری ہوئی جنگ کو حضور نے اپنی دوراندیشی اور اللہ کی نصرت سے جیت لیا۔ اسی تعلق سے سورہ توبہ کی بعض اہم آیتیں (۲۵-۲۹) نازل ہوئیں۔ شکست کھا کر جو لوگ میدان سے بھاگے، صحابہ کرام نے ان کا دور تک پیچھا کیا، جو ہاتھ لگے وہ قتل کئے گئے۔ اسی تعاقب میں ابو عامر اشعریؓ شہید ہو گئے۔ (۶۳) اور بعض دوسرے صحابہ نے بھی جام شہادت نوش فرمایا۔ (۶۳) اس معرکہ میں مسلمانوں کو کثیر اموال اور لوٹنی و غلام ہاتھ لگے۔

۲۳- غزوہ طائف کے ساتھ مکہ کے اسلام دشمن عناصر کا خاتمہ:

ثقیف کے پیش تر لوگ شکست کھا کر بھاگے تو طائف کے قلعوں میں پناہ کر پناہ لی اور شہر کی فصیل کو بند کر لیا اور اندر ہی اندر ایک بڑی جنگ کی تیاری کرنے لگے۔ (۶۵) رسولِ حسینین سے فارغ ہوئے تو پہلے خالد بن ولید کی قیادت میں ایک ہزار پر مشتمل فوجی دستہ کو روانہ کیا کہ وہ جا کر طائف کا محاصرہ کر لیں۔ بعد میں آپؐ بھی وہاں تشریف لے آئے۔ طرفین سے روزانہ تیر اندازی ہوتی رہی مگر کوئی نتیجہ برآمد نہیں ہو رہا تھا۔ حضورؐ نے دشمن کے زور کو توڑنے کے لیے منادی کرادی کہ جو غلام قلعہ سے نکل کر ہمارے پاس آجائے وہ آزاد ہے۔ (۶۶) اس اعلان پر بیس سے کچھ اور پر غلام قلعہ سے نکل کر آئے اور مسلمانوں کے ساتھ ہو گئے۔ جب محاصرہ نے طول پکڑا اور قلعہ فتح ہوتا ہوا نظر نہ آیا تو آپؐ نے نوفل بن معادیہ سے مشورہ کیا کہ اب کیا کرنا چاہئے اور کیسے ان پر قابو پایا جائے۔ اس پر نوفل بن معادیہ نے مشورہ دیا: یا رسول اللہ! لومڑی اپنے بل میں ہے۔ اگر آپؐ ٹھہرے رہیں گے تو اسے پکڑ لیں گے اور اگر چھوڑ دیں گے تب بھی نقصان نہ پہنچا سکے گی۔ نوفل کی بات سننے کے بعد نبیؐ نے محاصرہ اٹھا لیا اور اپنے ساتھیوں کو ساتھ لے کر واپس بھر انہ چلے آئے۔ یہاں حنین کا مال غنیمت محفوظ تھا۔ محاصرہ طائف میں بارہ کبار صحابہ نے جام شہادت نوش فرمایا اور ایک صحابی شدید زخمی ہوئے جو اس واقعہ کے چند روز بعد انتقال کر گئے۔ (۶۷)

جب مال غنیمت تقسیم ہو گیا اور کئی روز گزر گئے تو ہوازن کے کچھ لوگ آئے اور حضورؐ سے استدعا کی کہ ہم نہایت مفلوک الحال ہیں، ہمیں ہمارے اموال اور بال بچے لوٹا دیئے جائیں۔ بعض صحابہ ہوازن کے سامان اور عورتوں، بچوں کو لوٹا نے پر فوراً آمادہ ہو گئے۔ البتہ کچھ لوگوں نے انکار کیا۔ مگر بعد میں وہ بھی راضی ہو گئے۔ (۶۸) اس طرح ہوازن کے تمام مال و اسباب اور عورتوں اور بچوں کو واپس مل گئی۔

آپؐ بھر انہ سے واپس مکہ آئے اور عمرہ ادا کیا۔ وہاں کے نظم و نسق کے لیے عتاب بن اسیدؓ کو یہاں کا والی مقرر کیا اور اہل مکہ کی تعلیم و تربیت کے لیے معاذ بن جبلؓ کو مامور فرمایا اور مدینہ واپس آ گئے۔ آپؐ کی مدینہ واپسی پر

شان دار تبصرہ کرتے ہوئے شیخ محمد غزالی لکھتے ہیں:

”پھر رسول ہجرت کے آٹھویں سال کے آخری مہینے میں مدینہ منورہ واپس لوٹ آئے۔ اس مقدس شہر میں آٹھ برس پہلے کی آمد اور فتح عظیم کے بعد اس واپسی کے درمیان کتنا زبردست فرق تھا۔ پہلے آپ بھگائے ہوئے اجنبی کی طرح امان کی تلاش میں آئے تھے۔ یہاں کے لوگوں نے آپ کو پوری عزت و قدر دانی کے ساتھ پناہ دی۔ آپ ہر طرح مدد کی، آپ کے ساتھ جو ہدایات نازل ہوئی تھیں ان کی پیروی کی اور ان کے لیے تمام لوگوں کی دشمنی کو معمولی سمجھا، آج آٹھ برس کے بعد پھر وہی مدینہ منورہ آپ کا استقبال کر رہا تھا، جب کہ اہل مکہ آپ کے آگے سرنگوں ہو چکے تھے اور اپنے تکبر و جاہلیت کو آپ کے پیروں تلے ڈال دیا تھا، آپ ان کی ساری خطاؤں کو معاف کرتے ہوئے انہیں اسلام کے ذریعہ عزت بخش دی۔“ (۶۹)

۲۴- روم کے عیسائی مسلمانوں کے حملہ کی تاب نہ لا سکے:

مسلمانوں کے بڑھتے ہوئے اثرات اور جنگوں میں ان کی کامیابی کو دیکھ کر سرزمین عرب سے متصل بعض علاقے جو اب تک حدود اسلامیہ میں داخل نہ ہوئے تھے، ان کو اپنے وجود اور ملکوں کے بارے میں خطرہ لاحق ہوا۔ انہیں میں ایک ملک روم بھی تھا۔ اس نے مسلمانوں سے جنگ کرنے کا فیصلہ کیا تاکہ شکست دے کر وہیں دھکیل دیا جائے جہاں سے وہ نکلے تھے اور کلیسا تھا انسانی ضمیر کا اجارہ دار رہے اور کلیسا کی گھنٹیوں کے مقابلہ میں اذان کی صدا بلند نہ ہو سکے۔ (۷۰)

حضور کو رومیوں کے اس منظم حملہ کی خبر ملی تو فکر لاحق ہو گئی۔ مشکل یہ تھی ابھی چند ماہ قبل مسلمان سخت محاربہ کے بعد لوٹ کر مدینہ آئے تھے۔ نیز شدید گرمی کا زمانہ تھا۔ ایسے وقت میں وہ جنگ کے لیے اتنا طویل اور سخت ترین سفر کرنے کو آمادہ نہیں ہو سکتے تھے۔ سخت حالات میں گھرے ہونے کے باوجود آپ نے صحابہ کو حکم دیا کہ بڑی مشکل گھڑی ہے، رومیوں کی فوج مدینہ پر حملہ کرنے کے لیے تیار ہے۔ اس لیے جلدی کرو اور ان کا مقابلہ کرنے کے لیے پوری تیاری کے ساتھ نکل پڑو۔ (۷۱) بیش تر صحابہ کرام جیسے تیسے تیار ہو کر حضور کی خدمت میں آگئے کچھ لوگوں نے بہانے بنائے اور کچھ لوگ شرعی غدر کی بنا پر نہ جاسکے۔ (۷۳)

جب تیس ہزار کا لشکر تیار ہو گیا تو نبی نے حضرت محمد بن مسلمہ یا سباع بن عرفطہ کو مدینہ کا گورنر بنایا اور حضرت علیؑ کو اپنے اہل خانہ کی دیکھ بھال کے لیے مامور فرما کر مدینہ سے خروج کیا۔ گرمی کی شدت اور خوراک کی قلت اور مسافت کی طوالت کی بنا پر مسلمان بے حال ہو گئے۔ الغرض اسلامی لشکر صبر و استقلال اور راستے کی تمام صعوبتیں برداشت کرتا ہوا تبوک پہنچا اور رومیوں سے دو دو ہاتھ کرنے کو تیار ہو گیا۔ آپ نے آغاز جنگ سے قبل تمام صحابہ کو جمع

کیا اور زوردار تقریر کی جس سے ان کے حوصلے بلند ہو گئے اور وہ مرٹنوں کو تیار تھے۔ لیکن جب رومیوں کو مسلمانوں کے جوش و جذبہ اور عزائم کا اندازہ ہوا تو وہ میدان چھوڑ کر ادھر ادھر منتشر ہو گئے۔ چنانچہ رسولؐ نے ان علاقوں میں پھیلے ہوئے عیسائی عربوں مثلاً ایلمہ، اذریغ، تیما، دومتہ الجندل والوں سے صلح کے بعد معاہدے فرمائے۔

بقول شیخ محمد غزالی:

”غزوہ تبوک غزوہ خندق ہی کے مشابہ رہا۔ اس میں مسلمانوں کی آزمائش شروع میں سخت تھی لیکن آخری نتیجہ اطمینان و عزت نکلا۔ رسولؐ تبوک میں دس روز سے زیادہ ٹھہرے رہے۔ آپؐ کی نگاہ صحرا کے دامن کو پیچھے تک پہنچ رہی تھی جہاں رومی روپوش ہو چکے تھے، ان کی کسی نقل و حرکت کا انتظار فرماتے رہے، لیکن جب دیکھا کہ ان میں اتنی ہمت نہیں رہ گئی تو فتح یابی کے ساتھ مدینہ منورہ لوٹنے کا فیصلہ فرمایا لیا۔“ (۷۳)

حرف آخر:

یہ تھی عہد نبویؐ کی بڑی جنگوں کی مختصر روداد۔ اندازہ لگایا جاسکتا ہے کہ ان جنگوں میں اقدام کس نے کیا۔ نبیؐ اور مسلمانوں نے ہمیشہ اس بات کی کوشش کی کہ جنگ کی نوبت نہ آئے۔ لیکن دشمنان دین کو اپنی طاقت پر غرور تھا، جب کہ مسلمانوں کے حوصلے کم زور ہونے کے باوجود پست نہ تھے۔ جب حوصلہ اور طاقت کا ٹکراؤ ہوتا ہے تو عموماً حوصلہ مند گروہ کو کامیابی ملتی ہے۔ چنانچہ ایسا ہی مسلمانوں کے ساتھ ہوا اور وہ اللہ کی مدد سے ہر جگہ کامیاب و کامران ہوئے۔ اس کے نتیجے میں بعض جنگوں میں بڑی مقدار میں اموال غنیمت حاصل ہوئے۔ ایسا دنیا کے ہر ملک میں ہوتا ہے کہ جب دشمن پر فتح ہوتی ہے تو اس کے نتیجے میں نہ صرف قیدی ہاتھ لگتے ہیں، بلکہ ان کا مال و اسباب بھی قبضے میں آجاتا ہے۔ کیا ایسے موقع پر کوئی فاتح قوم ان اموال سے دست بردار ہو جاتی ہے۔ لیکن نبیؐ کی اس کامیابی کو مغرب لوٹ مار سے تعبیر کرتا ہے۔ بہتر ہے کہ وہ الزام لگانے کے بجائے اپنے ذہنی فتح کی اصلاح کرے، تو پھر ان جنگوں سے متعلق کوئی اشکال ہی نہ رہے گا۔ انہی متعصب مستشرقین میں بعض کی تحریروں کا مطالعہ کریں تو اندازہ ہوتا ہے کہ انہوں نے اس بات کا بھی اعتراف کیا ہے کہ عہد نبویؐ کی تمام جنگیں برہمنی انصاف تھیں اور حضورؐ اور آپ کے اصحاب نے ہمیشہ اس بات کی کوشش کی کہ اسلام اور کفر میں جو بعد وہ جنگ کے بجائے آپسی صلح صفائی سے ختم ہو جائے۔ مگر کفار و مشرکین نے اپنی طاقت کے سامنے اسلام کی طاقت کو لائق اعتنا نہ سمجھا، اس لیے انہیں ذلت کا سامنا کرنا پڑا۔ تاہم اس ذلت کا خوش گوار نتیجہ یہ برآمد ہوا کہ اس نے اسلام کی دولت سے مالا مال کر دیا جس سے نہ صرف ان کی عاقبت سنور گئی، بلکہ دنیا میں بھی ان کی عزت و شہرت میں چار چاند لگ گیا۔

حوالہ جات و حواشی

- ۱- جرتی زیدان، تاریخ تمدن اسلام، فرید بک ڈپو، دہلی، ۲۰۰۷ء، ص: ۵۴
- ۲- ڈاکٹر عبدالعلیم، سیرۃ النبی اور مستشرقین، مطبوعہ لکھنؤ، ۲۰۰۰ء، یہ کتاب 'ولہا وزن' کے ایک طویل مقالہ 'محمد زلم' کے کچھ حصے کا ترجمہ ہے۔ یہ پورا مقالہ انسائیکلو پیڈیا آف برٹانیکا میں شامل ہے۔
- ۳- شبلی نعمانی، سیرۃ النبی، دارالمصنفین، شبلی اکیڈمی، اعظم گڑھ، ۲۰۰۳ء، ج: ۱، ص: ۲۱۸
- ۴- ابی عبداللہ محمد بن اسماعیل البخاری، صحیح البخاری، کتاب المناقب، باب الهجرة
- ۵- ایضاً، باب مقدم النبی واصحابہ المدینة
- ۶- ابو محمد عبدالملک بن ہشام، سیرۃ النبی، مطبعة حجازی، قاہرہ، ۱۹۳۷ء، ج: ۲، ص: ۱۱۹-۱۲۰
- ۷- ابی داؤد سلیمان بن اشعث، سنن ابی داؤد، کتاب الخراج والقی، باب خیر النصیر
- ۸- قاضی محمد سلیمان سلمان منصور پوری، رحمۃ اللعالمین، فرید بک ڈپو، دہلی، ۱۹۹۹ء، ج: ۱، ص: ۱۰۳
- ۹- صحیح البخاری، کتاب الجہاد، باب الحراسة فی الغزو فی سبیل اللہ - کتاب التمنی، باب قوله لیت کذا و کذا
- ۱۰- شبلی نعمانی، سیرۃ النبی، ج: ۱، ص: ۲۲۰
- ۱۱- ایضاً، ج: ۱، ص: ۲۲۲ (اضافہ سید سلیمان ندوی)
- ۱۲- ڈاکٹر عبدالقادر جیلانی، اسلام، پیغمبر اسلام، اور مستشرقین مغرب کا انداز فکر، اریب پبلیکیشنز، نئی دہلی، ۲۰۰۷ء، ص: ۳۲۳
- ۱۳- سیرۃ النبی، ابن ہشام، ج: ۲، ص: ۲۳۸
- ۱۴- ایضاً
- ۱۵- ایضاً، ج: ۲، ص: ۲۳۹
- ۱۶- ایضاً، ج: ۲، ص: ۲۴۱
- ۱۷- پیغمبر اسلام، ص: ۲۲۸
- ۱۸- سیرۃ النبی، ابن ہشام، ج: ۲، ص: ۲۳۳
- ۱۹- اسلام، پیغمبر اسلام، اور مستشرقین مغرب کا انداز فکر، ص: ۳۰۱
- ۲۰- صحیح البخاری، کتاب المغازی، باب قصة غزوة بدر
- ۲۱- سیرۃ النبی، ابن ہشام، ج: ۲، ص: ۲۳۳
- ۲۲- ایضاً، ج: ۲، ص:
- ۲۳- ایضاً، ج: ۲، ص: ۲۵۴

- ۲۴- صحیح البخاری، کتاب المغازی، باب قصة غزوة بدر
- ۲۵- سیرة النبی، ابن ہشام، ج: ۲، ص: ۲۲۲-۲۲۳
- ۲۶- ایضاً، ج: ۲، ص: ۲۲۷
- ۲۷- ایضاً، ج: ۲، ص: ۲۲۶
- ۲۸- ایضاً
- ۲۹- ایضاً، ج: ۲، ص: ۲۲۸
- ۳۰- ایضاً، ج: ۳، ص: ۱۰
- ۳۱- ایضاً
- ۳۲- ایضاً، ج: ۳، ص: ۱۸۵-۱۸۶
- ۳۳- ایضاً، ج: ۳، ص: ۱۸۶
- ۳۴- ایضاً، ج: ۳، ص: ۱۹۱
- ۳۵- ایضاً، ج: ۳، ص: ۱۹۲
- ۳۶- ایضاً، ج: ۳، ص: ۱۹۲
- ۳۷- ایضاً، ج: ۳، ص: ۱۹۳
- ۳۸- ایضاً، ج: ۳، ص: ۲۲۹
- ۳۹- ایضاً، ج: ۳، ص: ۲۳۰
- ۴۰- محمد الغزالی، فقہ السیرة، مطبعة حسان، قاہرہ، ۱۹۷۶ء، ص: ۳۱۸
- ۴۱- سیرة النبی، ابن ہشام، ج: ۳، ص: ۲۲۷-۲۲۸
- ۴۲- ایضاً، ج: ۳، ص: ۲۳۵-۲۳۶
- ۴۳- فقہ السیرة، ص: ۲۲۵
- ۴۴- کونستینن دیوڈیل جو ریچو، عکس سیرت، حرسن پبلیکیشنز، کولکتہ، ۲۰۰۸ء، ص: ۳۰۳
- ۴۵- سیرة النبی، ابن ہشام، ج: ۳، ص: ۲۵۳
- ۴۶- ایضاً، ج: ۳، ص: ۲۵۸-۲۵۹
- ۴۷- رحمة للعالمین، ج: ۱، ص: ۱۳۳
- ۴۸- سیرة النبی، ابن ہشام، ج: ۳، ص: ۳۵۶
- ۴۹- ایضاً، ج: ۳، ص: ۳۵۷

- ۵۰- ایضاً، ج: ۳، ص: ۳۵۷
- ۵۱- صحیح البخاری، کتاب المغازی، باب الشاط التي سمت للنبي بخير - مسند احمد، ج: ۲، ص: ۴۵۱ - سيرة النبي، ابن هشام، ج: ۳، ص: ۳۹۰
- ۵۲- صحیح البخاری، کتاب الجهاد والسير، باب الدعاء للمشركين بالهدى ليتالفهم
- ۵۳- ایضاً، کتاب المغازی، باب غزوة موته من ارض شام
- ۵۴- محمد بن الباقي الزرقاني، شرح مواهب اللدنيه، مطبعة الازهرية، مصر، ۱۳۲۵ھ، ج: ۲، ص: ۲۶۹
- ۵۵- سيرة النبي، ابن هشام، ج: ۳، ص: ۴۴۷
- ۵۶- ایضاً، ج: ۳، ص: ۳۶۶
- ۵۷- ایضاً، ج: ۴، ص: ۱۰-۱۲
- ۵۸- ایضاً، ج: ۴، ص: ۱۲-۱۳
- ۵۹- ایضاً، ج: ۴، ص: ۱۸
- ۶۰- ایضاً، ج: ۴، ص: ۲۸
- ۶۱- ایضاً، ج: ۴، ص: ۳۲
- ۶۲- ایضاً، ج: ۴، ص: ۶۸
- ۶۳- ایضاً، ج: ۴، ص: ۸۷
- ۶۴- ایضاً، ج: ۴، ص: ۹۲
- ۶۵- ایضاً، ج: ۴، ص: ۱۲۲
- ۶۶- ایضاً، ج: ۴، ص: ۱۳۶-۱۳۷
- ۶۷- ایضاً، ج: ۴، ص: ۱۳۱-۱۳۲
- ۶۸- ایضاً، ج: ۴، ص: ۱۳۶-۱۳۷
- ۷۹- فقه السير، ص: ۴۲۳-۴۲۴
- ۷۰- ایضاً، ص: ۴۳۶
- ۷۱- سيرة النبي، ج: ۴، ص: ۱۶۹-۱۷۰
- ۷۲- ایضاً، ج: ۴، ص: ۱۷۳
- ۷۳- فقه السير، ص: ۴۴۲